



حضرت علی رضی اللہ عنہ

(۷)

ابراہیم کی وفات

۱۰ ربیع الاول ۱۰ھ کو نبی صلی اللہ علیہ وسلم کے صاحب زادے ابراہیم کی اٹھارہ ماہ کی عمر میں وفات ہوئی۔ آپ نے حضرت علی کو عالیہ (قبا) میں اپنے ڈبرے، مشربہ، ام ابراہیم بھیجا۔ حضرت علی نے ابراہیم کی میت کو ایک ٹوکری میں ڈال کر گھوڑے کے آگے رکھا اور آپ کے پاس لے آئے۔ آپ میت کو غسل دلا کر، کفن پہنا کر، جنازہ لے کر نکلے۔ صحابہ آپ کے ساتھ تھے۔ محمد بن زید کے گھر سے ملحق کوچہ (دوسری روایت: جنت البقیع) میں ابراہیم کی تدفین ہوئی۔ حضرت علی قبر میں اترے، اسے ہموار کیا اور اس پر مٹی ڈالی۔ رسول اللہ صلی اللہ علیہ وسلم نے قبر میں ہاتھ رکھا اور فرمایا: آنکھ نم ناک ہے، دل مغموم ہے، لیکن ہم وہی بات کریں گے جو ہمارے رب کو ناپسند نہ ہو۔ ابراہیم ہم تمہاری وفات پر دل گرفتہ ہیں۔

نبی صلی اللہ علیہ وسلم کا مرض وفات

ماہ صفر ۱۱ھ اختتام پذیر تھا۔ نبی صلی اللہ علیہ وسلم نے ایک رات اپنے آزاد کردہ حضرت ابو موہبہ سے فرمایا: مجھے حکم ہوا ہے کہ اہل بقیع کے لیے دعائے مغفرت کروں۔ میرے ساتھ چلو۔ قبرستان پہنچ کر آپ یوں مخاطب ہوئے: السلام علیکم اے اہل قبور! مبارک ہو جس حال میں تم ہو۔ یہ اس سے بہتر ہے جس میں اب لوگ مبتلا ہیں۔ ایک کے بعد دوسرا فتنہ برپا ہو رہا ہے جیسے سیاہ اندھیری رات کے پہر گزر رہے ہوں۔ آنے والا

فتنہ گزرے ہوئے سے بدتر ہوتا ہے۔ پھر آپ نے میری طرف متوجہ ہو کر فرمایا: ابو موہبہ! مجھے دنیاوی خزانوں اور جنت کی کنجیاں دی گئیں پھر اپنے رب اور اس کی جنت میں جانے کا اختیار دیا گیا۔ میں نے رب سے ملاقات کو ترجیح دی۔ آپ بقیع الغرقہ سے لوٹے تو اس مرض کی ابتدا ہوئی جس سے آپ کی وفات ہوئی۔ آپ اس میں تیرہ دن (یاسات دن) مبتلا رہے۔

حضرت عائشہ فرماتی ہیں: جب آپ واپس آئے، میرے سر میں درد ہو رہا تھا۔ میں نے ہائے میرا سر! کہا تو فرمایا: نہیں عائشہ! میرا سر بھی دکھ رہا ہے (بخاری، رقم ۵۶۶۶۔ ابن ماجہ، رقم ۱۴۶۵۔ مسند احمد، رقم ۲۵۹۰۸)۔ جمعرات ۲۸ صفر ۱۰ھ (۶۳۲ء) کو رسول اللہ صلی اللہ علیہ وسلم ام المومنین حضرت میمونہ کے ہاں تھے جب آپ کی طبیعت زیادہ خراب ہوئی۔ درد کی شدت میں اضافہ ہو گیا تو آپ نے باقی ازواج مطہرات سے اجازت لی کہ حضرت عائشہ کے کمرے میں آپ کی تیمارداری کی جائے (بخاری، رقم ۳۰۹۹)۔ دو آدمیوں کے سہارے چلتے ہوئے آپ اس حال میں تشریف لائے کہ پاؤں گھسٹ رہے تھے۔ ایک طرف سے حضرت عباس بن عبدالمطلب نے تھام رکھا تھا، حضرت عائشہ نے دوسرے شخص کا نام نہیں بتایا۔ حضرت عبد اللہ بن عباس فرماتے ہیں: وہ حضرت علی تھے (بخاری، رقم ۱۹۸)۔ دوسری روایت (بخاری، رقم ۶۸۶) میں ذکر ہوا، جب آپ کو غشی سے افاقہ ہوا تو دریافت فرمایا: کیا لوگوں نے نماز ادا کر لی؟ پھر آپ کے ارشاد کے مطابق حضرت ابو بکر کی امامت میں نماز ظہر شروع ہو گئی۔ اسی اثنا میں آپ کی طبیعت مزید بہتر ہوئی تو آپ دو آدمیوں کے سہارے سے حجرہ عائشہ سے مسجد میں تشریف لائے اور حضرت ابو بکر کے پہلو میں نماز ادا فرمائی۔ اس روایت میں بھی راویہ سیدہ عائشہ نے تھامنے والے ایک صحابی حضرت عباس کا نام لیا اور دوسرے صاحب کا نام نہ لیا جو حضرت علی تھے (بخاری، رقم ۲۷۴۱)۔ کچھ مواقع پر حضرت فضل بن عباس اور حضرت اسامہ آپ کو سہارا دینے میں شامل ہوئے۔

مرض وفات میں حضرت علی آپ کی تیمارداری کر کے باہر آئے تو لوگوں نے پوچھا، رسول اللہ صلی اللہ علیہ وسلم کیسے ہیں؟ انھوں نے کہا: تن درست ہو رہے ہیں۔ حضرت عباس بن عبدالمطلب ان کا ہاتھ پکڑ کر ایک طرف لے گئے اور کہا: تین دن کے بعد تمہیں ڈنڈے کا یاد سمجھ لیا جائے گا۔ آں حضرت صلی اللہ علیہ وسلم اس مرض سے جانبر نہ ہو سکیں گے، ابھی جا کر آپ سے خلافت کی بات کر لے۔ اگر ہمیں ملنے والی ہے تو معلوم ہو جائے اور اگر کسی اور کے بارے میں فیصلہ ہے تو آپ وصیت کر جائیں۔ حضرت علی نے کہا: اگر آج ہم نے رسول اللہ صلی اللہ علیہ وسلم سے خلافت مانگ لی اور آپ نے منع کر دیا تو لوگ آئندہ بھی کبھی نہ دیں گے۔ بخدا! میں آپ سے یہ مطالبہ ہر گز نہ کروں گا۔ اسی دن چاشت کے وقت آپ کی وفات ہوئی۔

رسول اللہ صلی اللہ علیہ وسلم نے حضرت عائشہ کے پاس سات دینار رکھوائے ہوئے تھے۔ مرض وفات میں آپ کو یاد آیا تو حضرت عائشہ سے فرمایا: یہ علی کو بھجوادو، اللہ کے نبی کے بارے میں کیا گمان کیا جائے گا اگر وہ یہ دینار لے کر اللہ سے جا ملے۔ اس کے بعد آپ پر غشی طاری ہو گئی۔ حضرت عائشہ کو بیماری کی مصروفیت میں بھول گیا، لیکن یاد آنے پر انھوں نے یہ درہم حضرت علی کو بھجوادیے اور انھوں نے صدقہ کر دیے (المستظم ابن جوزی: ص ۹۱۵۔ مسند احمد، رقم ۲۴۷۳۳)۔

حضرت عائشہ سے پوچھا گیا، لوگ کہتے ہیں کہ رسول اللہ صلی اللہ علیہ وسلم نے حضرت علی کے حق میں وصیت کی؟ انھوں نے کہا: وفات کے وقت آپ کا سر میری گود میں تھا۔ آپ نے پیشاب کرنے کے لیے طشت منگوا لیا اور میری گود میں جھک کر ٹٹک گئے۔ مجھے آپ کی جان نکلنے کی خبر بھی نہ ہو سکی تو آپ نے کب علی کو وصی بنایا؟ (بخاری، رقم ۲۷۴۱۔ مسلم، رقم ۴۲۴۰۔ نسائی، رقم ۳۶۵۴۔ مسند احمد، رقم ۲۴۰۳۹)۔ ایسی روایات بھی پائی جاتی ہیں کہ آپ نے آخری وقت میں حضرت علی کو بلایا۔ انھوں نے آپ کو سینے سے لگایا ہی تھا کہ آپ کی وفات ہو گئی۔ حضرت علی فرماتے ہیں: وفات سے کچھ دیر پہلے نبی صلی اللہ علیہ وسلم نے مجھے ایک ورق لانے کا حکم دیا۔ مجھے اندیشہ ہوا کہ اس میں دیر نہ لگ جائے۔ میں نے عرض کیا: آپ فرمائیں، میں یاد رکھوں گا۔ آپ نے نماز، زکوٰۃ اور غلاموں سے حسن سلوک کی وصیت فرمائی۔ ذہبی کہتے ہیں: یہ حدیث موضوع ہے۔

خلیفہ اول کا انتخاب

صحابہ کرام نبی اکرم صلی اللہ علیہ وسلم کی وفات کے صدمہ سے ذرا سنبھلے اور آپ کی تدفین کی فکر میں مصروف ہوئے تھے کہ حضرت مغیرہ بن شعبہ نے اطلاع دی کہ انصار حضرت سعد بن عبادہ کے ہاتھ پر بیعت کرنے کے لیے بنو خزرج کی چوپال سقیفہ بنو ساعدہ میں جمع ہیں۔ چنانچہ حضرت ابو بکر نے حضرت علی، حضرت زبیر بن عوام اور حضرت طلحہ بن عبید اللہ کو آپ کے پاس چھوڑا اور خود حضرت عمر اور حضرت ابو عبیدہ بن جراح کو لے کر سقیفہ پہنچے اور اعلان کیا کہ امیر قریش سے ہو گا اور انصار وزرا ہوں گے۔ اس کے حضرت حباب بن مندر نے تجویز پیش کی، ایک امیر ہمارا ہو اور ایک تمہارا۔ حضرت عمر نے حضرت حباب کو یاد دلایا کہ رسول اللہ صلی اللہ علیہ وسلم نے مہاجرین کو انصار کے ساتھ نیک سلوک کرنے کی وصیت فرمائی تھی، یہ حکم انصار کو نہ دیا تھا۔ یہ اس بات کی دلیل ہے کہ خلافت مہاجرین کے پاس رہے گی۔ دونوں میں تکرار ہونے لگی تو خزرج کے حضرت بشیر بن سعد کھڑے ہوئے اور کہا: نبی صلی اللہ علیہ وسلم قریش سے تھے اور آپ نے یہ بھی فرمایا تھا

کہ 'الائمة من قریش'، 'خلفاء قریش سے چنے جائیں گے' (مسند احمد، رقم ۱۲۸۳۵۔ مستدرک حاکم۔ رقم ۶۹۶۲) اس لیے قریش ہی خلافت کا استحقاق رکھتے ہیں۔ مجمع پر یک لخت سکوت طاری ہوا تو حضرت ابو بکر نے حضرت عمر اور حضرت ابو عبیدہ کے نام تجویز کیے۔ ان دونوں نے اپنا رد عمل فوری ظاہر کیا، حضرت ابو بکر کو آں حضرت صلی اللہ علیہ وسلم نے اپنی زندگی ہی میں نماز کا امام مقرر فرمادیا تھا اس لیے کوئی اور امارت کا مستحق نہیں ہو سکتا۔ سب سے پہلے حضرت عمر نے ان کی بیعت کی اور کہا: ہم ان قدموں کو کیسے پیچھے کر سکتے ہیں جنہیں نبی صلی اللہ علیہ وسلم نے آگے کیا ہے۔ ان کے بعد حضرت ابو عبیدہ بن جراح اور حضرت بشیر بن سعد بیعت کے لیے آگے بڑھے پھر چاروں طرف سے لوگ بیعت کے لیے ٹوٹ پڑے۔ خلافت کے دعویٰ دار حضرت سعد بن عبادہ انصار کے قبیلے خزرج کے سردار تھے۔ جب اسی قبیلے کے بشیر بن سعد نے ابو بکر کی بیعت کرنے میں سبقت کی تو اوس کے رئیس اسید بن خضیر نے اپنے قبیلے والوں سے کہا کہ وہ بھی پیچھے نہ رہیں۔ حضرت علی، حضرت طلحہ، حضرت زبیر اور بنو ہاشم کے باقی مسلمانوں نے بیعت میں کچھ تاخیر کی۔

حضرت علی اور بیعت

حضرت علی کی بیعت کے بارے میں متضاد روایتیں ہیں، حبیب بن ابوثابت کہتے ہیں کہ وہ حضرت ابو بکر کی بیعت کے لیے اس قدر جلدی میں دوڑے آئے کہ تہ بند باندھانہ چادر اوڑھی۔ یہ بھی بتایا جاتا ہے کہ حضرت عمر اور اکثر مہاجرین و انصار نے حضرت ابو بکر کی بیعت کر لی تو انھوں نے آواز دی: کہاں ہیں رسول اللہ صلی اللہ علیہ وسلم کے پھوپھی زاد، زبیر اور آپ کے چچیرے اور داماد، علی؟ کیا آپ مسلمانوں کی جمعیت میں انتشار پیدا کرنا چاہتے ہیں؟ دونوں اصحاب آئے اور کہا: ہمیں ملامت نہ کریں پھر حضرت ابو بکر کی بیعت کر لی (مستدرک حاکم، رقم ۴۴۵۷۔ السنن الکبریٰ بیہقی، رقم ۱۶۵۳۸)۔ تیسری روایت کے مطابق حضرت علی نے گلہ کیا کہ سقیفہ بنو ساعدہ کے اجتماع میں ان کو شریک نہیں کیا گیا تو حضرت ابو بکر نے جواب دیا کہ میں وہاں بیعت لینے کی غرض سے نہیں گیا تھا، بلکہ انصار و مہاجرین کا نزاع ختم کرانا مقصود تھا۔ اگر میں بیعت کو موخر کر دیتا تو مرنے مارنے کی نوبت آسکتی تھی۔ آپ تجہیز و تکفین کے انتظامات میں مصروف تھے، آپ کو کیسے بلا لیتا۔ تب حضرت علی کی شکایت رفع ہو گئی اور انھوں نے دوسرے ہی روز مسجد نبوی میں مجمع عام کے روبرو خلیفہ اول کی بیعت کر لی۔ حضرت علی نے صراحت کی کہ وہ ابو بکر کو خلافت کا زیادہ حق دار سمجھتے ہیں، کیونکہ وہ رسول اللہ صلی اللہ علیہ وسلم کے غار کے ساتھی تھے اور آپ نے اپنی زندگی ہی میں انھیں نماز کا امام مقرر فرمادیا تھا۔ اس لیے ان کی بیعت

میں جبر و اکراہ یا تقیہ کا دخل بتانا ان کے کمال ایمان اور شان اخلاص کے خلاف ہے اگرچہ ایسی روایت تاریخ میں در آئی ہے۔ زیاد بن کلیب کا کہنا ہے کہ حضرت عمر تلوار لے کر حضرت علی کے گھر پہنچے جہاں حضرت علی، حضرت طلحہ، حضرت زبیر اور کچھ مہاجرین تھے۔ انھوں نے آواز دی: بیعت کے لیے نکلو یا میں گھر جلا دوں؟ حضرت زبیر تلوار لے کر نکلے، مگر تلوار ان کے ہاتھوں سے گر گئی۔ حضرت زبیر نے حضرت علی کی بیعت لینے پر اصرار کیا، لیکن حضرت عمر نے ان پر قابو پا لیا اور پھر سب نے حضرت ابو بکر کی بیعت کر لی۔ زہری کا اصرار ہے کہ اجتماع سقیفہ کے وقت حضرت علی بیت فاطمہ میں بیٹھے رہے، انھوں نے، نہ بنو ہاشم میں سے کسی نے حضرت ابو بکر کی بیعت کی۔ چھ ماہ بعد جب سیدہ فاطمہ کی وفات ہوئی تو لوگوں کی بے رخی محسوس کرتے ہوئے حضرت علی بیعت پر مائل ہوئے۔

جسد پاک کی تدفین

قضیہ خلافت طے ہونے کے بعد آل حضرت صلی اللہ علیہ وسلم کی تدفین عمل میں آئی۔ حضرت علی، حضرت عباس، حضرت عباس کے بیٹوں حضرت فضل و حضرت قثم اور آپ کے آزاد کردہ حضرت اسامہ اور حضرت شقران (اصل نام: حضرت صالح) نے مل کر پیرمی اور پانی سے جسد مبارک کو غسل دیا۔ حضرت علی نے آپ کو اپنے سینے سے لگا کر بٹھایا، حضرت عباس، حضرت فضل اور حضرت قثم کروٹ بدلنے میں شریک رہے، حضرت اسامہ اور حضرت شقران نے پانی ڈالا۔ آپ کی قمیص جسم پر رہی، حضرت علی پانی جسم پر ملتے اور کہتے جاتے: میرے ماں باپ آپ پر فدا ہوں، آپ زندگی میں اور وفات کے بعد بھی کیا پاک و طیب ہیں! فرماتے ہیں: آپ کے جسم پر کوئی نشان نہ تھا۔ جو پانی نبی صلی اللہ علیہ وسلم کے پپوٹوں پر جمع ہوا حضرت علی نے اسے چوس لیا۔ بنو عوف بن خزرج کے حضرت اوس بن خولی نے حضرت علی سے درخواست کی کہ ہمیں بھی رسول اللہ صلی اللہ علیہ وسلم کے غسل میں شامل کیا جائے۔ چنانچہ ان کی اجازت سے وہ بھی حجرہ مبارکہ میں آکر بیٹھ گئے۔

حضرت علی، حضرت فضل اور حضرت قثم قبر میں اترے اور جسد پاک کو اس میں اتارا۔ حضرت اوس بن خولی بھی حضرت علی کی اجازت سے لحد میں اترے۔ حضرت مغیرہ بن شعبہ کہتے ہیں: میں نے اپنی انگوٹھی جان بوجھ کر قبر مبارک میں پھینک دی پھر اسے نکالنے کے لیے اس میں اترتا کہ آپ کے پاس رہنے والا سب سے آخری آدمی بن جاؤں۔ حضرت علی کہتے ہیں، ان کی بات غلط ہے، سب سے آخر میں حضرت قثم بن عباس آپ کے پاس سے آئے۔

حضرت علی نے رسول پاک صلی اللہ علیہ وسلم کا حلیہ مبارک کہ یوں بیان کیا ہے، آپ زیادہ لمبے تھے نہ چھوٹے قد کے۔ آپ کا سر بڑا، بال سیدھے اور گھنے تھے، کانوں تک آتے۔ ڈاڑھی بھری تھی، سینے کے بال لمبے تھے۔ ہتھیلیاں اور پاؤں موٹے تھے، کندھے چوڑے تھے، آنکھیں بڑی، سیاہ اور لمبی پلکوں والی تھیں، چہرہ سرخی مائل سفید اور کم گوشت والا تھا، گردن صراحی دار تھی۔ چہرے پر پسینہ آتا تو موتیوں کی طرح چمکتا۔ جب آپ چلتے تو اس طرح قدم اٹھاتے گویا نشیب میں اتر رہے ہیں۔

نبی صلی اللہ علیہ وسلم کی وفات کے بعد آپ کا نچر دلدل حضرت علی کے پاس آگیا۔ اپنے دور خلافت میں وہ اس پر سوار ہوتے رہے۔ حضرت علی کی شہادت کے بعد وہ حضرت عبداللہ بن جعفر کو مل گیا۔

عہد صدیقی

حضرت ابو بکر کے خلیفہ بننے کے بعد حضرت خالد بن سعید حضرت علی سے ملے اور کہا: اے ابوالحسن (علی)! اے بنی عبد مناف! کیا تم خلافت میں مغلوب ہو گئے ہو؟ حضرت علی نے کہا: تم اسے مغلوب ہونا کہتے ہو یا انتخاب خلافت سمجھتے ہو؟ حضرت خالد نے کہا: جو لوگ تم پر غالب آئے ہیں تم سے زیادہ خلافت کے حق دار نہ تھے۔ حضرت عمر پاس تھے، انھوں نے حضرت خالد بن سعید کو ڈانٹا اور حضرت ابو بکر کو اس گفتگو کی خبر دی، لیکن انھوں نے کوئی نوٹس نہ لیا۔ جب ہجرت ہجرت کے تمام افراد نے بیعت کر لی تو حضرت خالد بن سعید نے بھی دست بیعت بڑھا دیا۔

سیدنا ابو بکر کی بیعت ہو چکی تو حضرت ابوسفیان نے کہا: میں ایسا غبار اٹھتے دیکھ رہا ہوں جسے ایک خون ریزی ہی رفع کر پائے گی۔ عبد مناف کی اولاد! ابو بکر کا تمہارے معاملات سے کیا تعلق؟ کم زور اور پست علی و عباس کہاں ہیں؟ اقتدار قریش کی ایک چھوٹی سی شاخ میں کیوں؟ پھر علی کو دعوت دی، ہاتھ پھیلاؤ، میں تمہاری بیعت کر لیتا ہوں۔ بخدا! میں پیادوں اور گھڑ سواروں سے مدینہ بھر دوں گا۔ حضرت علی نے ڈانٹ کر کہا: ایسا کر کے آپ فتنہ پھیلا نا چاہتے ہیں، ابھی تک اسلام کے لیے براہی سوچتے ہیں؟ آپ کی خیر خواہی کی ضرورت نہیں۔

حیات نبوی میں اموال خمس کی تقسیم کی ذمہ داری حضرت علی پر تھی۔ حضرت ابو بکر نے ان کا منصب برقرار رکھا۔ دینی و انتظامی امور میں بھی وہ خلیفہ اول کے مشیر (رکن مجلس شوریٰ) رہے۔

فتنہ ارتداد

خلافت صدیقی کے آغاز میں ارتداد کا طوفان اٹھا۔ بنو اسد، بنو غطفان، بنو طے، بنو لیث اور بنو مدلج کے قبائل

نے ایک وفد مدینہ بھیجا جس نے زکوٰۃ نہ دینے کا اعلان کیا۔ حضرت ابو بکر نے حضرت عمر، حضرت عثمان، حضرت علی، حضرت عبدالرحمن بن عوف، حضرت طلحہ، حضرت زبیر اور حضرت سعد بن ابی وقاص سے مشورہ کیا تو انھوں نے کہا: جب تک حالات پر سکون نہیں ہوتے اور مدینہ کے گرد و نواح سے فوجیں چھٹ نہیں جاتیں زکوٰۃ لینے پر اصرار نہ کیا جائے۔ حضرت ابو بکر نے اس موقع پر ایک پر جوش خطبہ دیا کہ اگر لوگوں نے رسول اللہ صلی اللہ علیہ وسلم کے زمانے میں دی جانے والی اونٹ کے زانو باندھنے والی ایک رسی دینے سے بھی انکار کیا تو میں قبول نہ کروں گا۔ مرتدین کے وفد نے واپس جا کر پڑوسی قبائل کو خبر دی کہ اس وقت مدینہ میں بہت کم آدمی ہیں، حملہ کرنے کا اچھا موقع ہے۔ حضرت ابو بکر کو بھی احساس تھا کہ ہمیشہ اسامہ روانہ کرنے کے بعد شہر کی حفاظت کے لیے بہت کم نفری موجود رہ گئی ہے۔ انھوں نے مدینہ آنے والے راستوں پر پہرہ دار دستے مقرر کر دیے۔ حضرت علی، حضرت طلحہ، حضرت زبیر بن عوام، حضرت سعد بن ابی وقاص، حضرت عبدالرحمن بن عوف اور حضرت عبداللہ بن مسعود ان دستوں کے سردار مقرر ہوئے۔ قابل غور بات ہے کہ اگر حضرت علی نے بیعت نہ کی ہوتی تو وہ ان دستوں میں شامل کیسے ہوتے؟ حضرت ابو بکر نے اہل مدینہ کو مسجد نبوی کے آس پاس رہنے کی تلقین کی۔ تین ہی دن کے بعد عبس، ذبیان، اسد اور کنانہ کے قبائل نے مدینہ پر چڑھائی کر دی تو انھی دستوں نے انھیں شہر میں گھسنے سے روکا۔ پھر حضرت ابو بکر خود کمک لے کر آئے اور حملہ آوروں کو مار بھاگایا۔

حضرت اسامہ کو روانہ کرنے کے بعد حضرت ابو بکر باغی بدوؤں سے مقابلہ کرنے کے لیے خود لشکر لے کر ذوالقصر پہنچے جو مدینہ سے دن بھر کے سفر پر واقع ہے۔ حضرت علی نے ان کی اونٹنی کی مہار تھامی اور کہا: خلیفہ رسول اللہ! کہاں جا رہے ہیں؟ میں آپ سے وہی بات کہتا ہوں جو رسول اللہ صلی اللہ علیہ وسلم نے احد کے دن فرمائی تھی: اپنی تلوار سنبھال لیں اور ہمیں اپنی جان کا صدمہ نہ دکھائیں۔ مدینہ واپس چلے جائیں اور بدوؤں سے لڑنے کے لیے اپنے لڑاکا جاں بازوں کو بھیج دیں۔ واللہ! اگر ہمیں آپ کا رنج دیکھنا پڑا تو اسلام کا نظام کبھی قائم نہ ہو سکے گا۔ چنانچہ حضرت ابو بکر مدینہ لوٹ آئے۔

جنگ یمامہ کے اسیروں میں سے بنو حنفیہ کی خولہ بنت جعفر حضرت علی کے حصہ میں آئیں۔ انھی سے محمد بن حنفیہ نے جنم لیا۔

جنگ شنی اور جنگ زمیل: مرتدوں کے ایک سردار ربیعہ بن بجیر نے مصیح اور حصید میں اپنی فوجیں جمع کر رکھی تھیں، حضرت خالد بن ولید نے اس پر حملہ کیا۔ ربیعہ بن بجیر کی بیٹی صہبان کی قید میں آئی تو انھوں نے حضرت ابو بکر کو بھیج دی، حضرت علی نے اسے خرید لیا، اسی سے عمر اور رقیہ پیدا ہوئے۔

حضرت فاطمہ کی وفات

حضرت فاطمہ اور حضرت عباس میراث نبوی میں سے فذک اور خیبر کا حصہ مانگنے حضرت ابو بکر کے پاس گئے (بخاری، رقم ۶۷۲۵۔ مسلم، رقم ۴۶۰۲)۔ تو انھوں نے فرمایا: آل محمد کے لیے اللہ کے مال میں سے کھانے پینے کے خرچ سے زیادہ لینا جائز نہیں (مسلم، رقم ۴۶۰۴۔ نسائی، رقم ۴۱۴۶۔ مسند احمد، رقم ۵۸)۔ واللہ! میں عہد نبوت میں ان کو دیے جانے والے وظائف میں ہر گز تبدیلی نہ کروں گا اور وہی طریقہ جاری رکھوں گا جس پر آپ نے عمل فرمایا (بخاری، رقم ۷۱۲۳۔ مسلم، رقم ۴۶۰۳۔ ابوداؤد، رقم ۲۹۶۸۔ مسند احمد، رقم ۵۵)۔ ان کا مطلب تھا کہ خیبر و فذک کی آمدن رسول اللہ صلی اللہ علیہ وسلم کے سرکاری اخراجات اور امور مملکت کے لیے پیش آنے والے اتفاقی مصارف کے لیے خاص تھی۔ حضرت فاطمہ اس بات پر ناراض ہو گئیں اور ان سے بول چال ترک کر دی، البتہ جب وہ علیل ہوئیں تو حضرت ابو بکر ان کی عیادت کو گئے اور انھیں راضی کیا۔ یہ امر قابل غور ہے کہ جب حضرت علی خود خلیفہ بنے تو انھوں نے بھی فذک میں سے حضرت فاطمہ اور حضرت عباس کی اولادوں اور ازواج النبی میں سے کسی کو کچھ نہ دیا۔

حضرت فاطمہ کے مرض میں حضرت ابو بکر کی اہلیہ حضرت اسماء بنت عمیس ان کی مسلسل تیمارداری کرتی رہیں۔ نبی صلی اللہ علیہ وسلم کی وفات کے چھ ماہ بعد ۳ رمضان ۱۱ھ کو حضرت فاطمہ کا انتقال ہوا تو حضرت اسماء نے ان کی وصیت کے مطابق ان کی اسی طرح نعش بنائی جیسے حبشہ میں دیکھی تھی۔ انھوں نے کھجور کی چند تر ٹہنیوں کے پتے کاٹ کر چارپائی پر اس طور سے رکھ دیں کہ درمیان سے ابھری ہوئی تھیں پھر ان پر کپڑا ڈال دیا۔ پھر ان کی وصیت پر عمل کرتے ہوئے حضرت علی اور حضرت ابو رافع کی بیوی حضرت ام سلمیٰ کے ساتھ مل کر ان کو غسل دیا (متدرک حاکم، رقم ۴۷۶۹)۔ حضرت علی نے البتہ حضرت ابو بکر کو اطلاع دیے بغیر راتوں رات ان کی تدفین کر دی (بخاری، رقم ۴۲۴۰۔ مسلم، رقم ۴۶۰۱۔ متدرک حاکم، رقم ۴۷۶۴)۔ حضرت عباس بن عبدالمطلب نے جنازہ پڑھایا اور حضرت علی، حضرت عباس اور حضرت فضل بن عباس نے میت قبر میں اتاری۔ دوسری روایت کے مطابق حضرت ابو بکر، حضرت عمر، حضرت عثمان، حضرت زبیر اور عبدالرحمن بن عوف حاضر ہوئے اور حضرت ابو بکر نے جنازہ پڑھایا۔

حضرت فاطمہ کی وفات کے بعد حضرت علی کو حضرت ابو بکر سے صلح اور تجدید بیعت کا خیال آیا۔ انھوں نے حضرت ابو بکر کو گھر بلایا اور انتخاب خلافت میں شامل نہ کرنے اور میراث نبوی سے محروم کرنے کا شکوہ

کیا۔ حضرت ابو بکر رونے لگ گئے اور کہا: میں نے جو کچھ کیا، اسوہ رسول پر عمل کرتے ہوئے کیا۔ ظہر کی نماز پڑھانے کے بعد حضرت ابو بکر منبر پر چڑھے اور حضرت علی کی شان و فضیلت بیان کی۔ حضرت علی آگے بڑھے اور ان کی بیعت کی۔ ابن کثیر کہتے ہیں: یہ بیعت ثانیہ میراث کے مسئلہ پر حضرت ابو بکر اور حضرت فاطمہ میں ہونے والی شکر رنجی دور کرنے کے لیے کی گئی۔ گزشتہ چھ ماہ میں حضرت علی حضرت ابو بکر کی اقتدا میں نماز پڑھتے رہے اور ان کے مشوروں اور ان کی مہمات میں شامل ہوتے رہے تھے۔ مزید برآں حضرت فاطمہ نے حضرت ابو بکر کو جائز خلیفہ اور امیر المومنین مانتے ہوئے فدک کا مقدمہ ان کے سامنے پیش کیا تھا۔

حضرت امامہ بنت ابوالعاص سے نکاح

۱۲ھ میں حضرت علی نے آنحضرت صلی اللہ علیہ وسلم کی نواسی حضرت امامہ سے شادی کی۔ وہ آپ کی سب سے بڑی بیٹی حضرت زینب کی صاحبزادی تھیں۔ سیدہ خدیجہ کے بھانجے حضرت ابوالعاص ان کے والد تھے جو ۷ھ میں مسلمان ہوئے۔ ابن کثیر کہتے ہیں: ہم نہیں جانتے تھے وہ زندہ تھے یا وفات پا چکے تھے۔

عمل قوم لوط کی حد

حضرت خالد بن ولید نے حضرت ابو بکر کو خط لکھا کہ انھوں نے ایک عرب کو دوسرے مرد سے اسی طرح نکاح کرتے دیکھا ہے جس طرح عورت سے کیا جاتا ہے۔ حضرت ابو بکر نے حضرت علی سے مشورہ کیا تو انھوں نے کہا: دنیا میں ایک ہی گروہ، حضرت لوط علیہ السلام کی قوم نے یہ فعل کیا تو اللہ نے ان پر پتھروں کی بارش برسا دی۔ میرے خیال میں اس شخص کو قتل کر کے اس کی لاش جلادینی چاہیے۔ دیگر صحابہ بھی اس رائے سے متفق ہو گئے تو حضرت ابو بکر نے یہ حد جاری کر دی۔

حضرت ابو بکر کا حضرت عمر کو خلیفہ مقرر کرنا

حضرت عائشہ فرماتی ہیں: حضرت علی اور حضرت طلحہ حضرت ابو بکر کے آخری وقت ان کے پاس آئے اور پوچھا: آپ نے کسے جانشین مقرر کیا ہے؟ انھوں نے بتایا: عمر کو، تو وہ بولے: اپنے رب کو کیا جواب دیں گے؟ حضرت ابو بکر نے کہا: تم مجھے اللہ سے ڈراتے ہو؟ میں کہوں گا: میں نے مسلمانوں پر ان کے بہترین شخص کو خلیفہ نامزد کیا (طبقات ابن سعد: ذکر اختلاف عمر)۔ دوسری روایات اس کے برعکس ہیں۔ حضرت ابو بکر نے مرض الموت میں گھر کے روشن دان سے لوگوں سے سوال کیا: میں نے اپنے جانشین کے بارے میں وصیت کی ہے۔ کیا تم اس پر رضامند ہو؟ حاضرین نے اعلان کیا: ہم راضی ہیں۔ حضرت علی اٹھے اور فرمایا: ہم یہی پسند

کرتے ہیں کہ عمر اگلے خلیفہ بنیں (مصنف ابن ابی شیبہ، رقم ۳۲۶۸۳)۔ کچھ لوگ حضرت ابو بکر و حضرت عمر کی برائی کر رہے تھے۔ حضرت علی کو پتا چلا تو حضرت ابو بکر کی مدح کرنے کے بعد فرمایا: ان کے بعد عمر بن خطاب والی خلافت ہوئے۔ کچھ لوگ ان سے راضی تھے اور کچھ ناپسند کرتے تھے۔ میں انھیں پسند کرنے والوں میں سے تھا (کنز العمال: ۳۶۱۴۰)۔

عہد فاروقی

۱۳ھ میں جس روز حضرت عمر فاروق خلیفہ منتخب ہوئے اسی دن حضرت علی کو منصب قضا کی ذمہ داری سونپ دی۔ وہ مجلس شوریٰ میں بھی شامل تھے۔ دوسرے ممبر حضرت عثمان، حضرت عبدالرحمن بن عوف، حضرت زبیر، حضرت طلحہ اور حضرت سعد تھے۔ حضرت عمر نے حضرت علی کے کہنے پر ایک زانیہ پر حد جاری نہ کی کیونکہ وہ پاگل تھی۔ حضرت عمر کو اس بات کا علم نہ تھا۔ حضرت علی نے ایک حاملہ پر بھی حد جاری کرنے سے روکا۔ تب حضرت عمر نے کہا: عورتیں علی جیسے کو جہنم دینے سے عاجز آگئی ہیں۔ اگر علی نہ ہوتا تو عمر ہلاک، برباد ہو جاتا۔ ایک عورت نے مرد کے کپڑوں پر انڈے کی سفیدی چسپک کر دست درازی کا الزام لگا دیا۔ حضرت عمر نے حضرت علی سے مشورہ طلب کیا۔ انھوں نے مرد کے کپڑوں پر ابلتا پانی ڈالا تو انڈے کی سفیدی نمایاں طور پر نظر آنے لگی۔ حضرت عمر نے حضرت علی کے مشورے پر شراب خور پر اسی درے کی تعزیر جاری کی۔ ان کا کہنا تھا: نشے میں آکر شرابی بک بک کرتا ہے اور جھوٹے الزام لگاتا ہے۔ اس لیے اسے اسی درے مارے جائیں۔

حضرت علی نے ایک بار حضرت عمر سے پوچھا: آپ نے خالد کو معزول کیوں کیا تھا؟ عمر نے جواب دیا، انھوں نے بڑے بڑے لوگوں اور شعرا پر مال صرف کرنا شروع کر دیا تھا۔ حضرت علی نے کہا: آپ انھیں مالی معاملات سے الگ کر دیتے اور فوج کی سربراہی پر رہنے دیتے۔ حضرت عمر نے کہا: وہ اس پر راضی نہ ہوتے۔ ایک روایت میں ہے کہ حضرت عمر نے حضرت علی سے کہا: مجھے خالد کی معزولی پر ندامت ہے۔

حضرت علی نے حضرت عمر کو مدینہ کے نواح میں بھاگتے ہوئے دیکھا تو پوچھا: امیر المومنین! کہاں جا رہے ہیں؟ بتایا: صدقے کا ایک اونٹ بدک گیا ہے، اسے ڈھونڈ رہا ہوں۔ آپ نے تو اپنے بعد آنے والے خلفا کو مشقت میں ڈال دیا ہے۔ حضرت علی نے کہا۔

ایک بار حضرت عمر، حضرت عثمان اور حضرت علی بیت المال کے اونٹوں کے باڑے میں گئے۔ حضرت عثمان لکھنے کے لیے سائے میں بیٹھ گئے، حضرت علی ان کے سر پر کھڑے ہو کر لکھوانے لگے۔ حضرت عمر سخت

گرمی میں دو سیاہ چادریں اوڑھے دھوپ میں کھڑے تھے۔ وہ صدقات کے اونٹوں کی تعداد، ان کے رنگ اور دانتوں کی تعداد بولتے اور حضرت علی لکھواتے جاتے۔ اس موقع پر حضرت علی نے حضرت عثمان سے کہا: کتاب اللہ میں حضرت شعیب کی بیٹی کا بیان ہے: 'یا ابت استاجرہ ان خیر من استاجرت القوی الامین'، 'اباجان! اس شخص کو اجرت پر رکھ لیجیے، یقیناً بہترین انسان جسے آپ ملازم رکھ سکتے ہیں قوی اور امین ہی ہو سکتا ہے'۔ پھر حضرت عمر کی طرف اشارہ کر کے کہا: یہی قوی و امین ہیں۔ ایک اور موقع پر حضرت علی نے فرمایا: میں نے عمر کو بیت اللہ کا طواف کرتے ہوئے دیکھا، ان کے تہ بند پر اکیس پیوند لگے ہوئے تھے، ایک چڑے سے لگایا گیا تھا۔

جہاد عراق

۱۲ھ کی ابتدا میں حضرت عمر فوج لے کر مدینہ سے نکلے اور صرار کے قدیم کنویں پر پہنچ کر اسے ترتیب دیا۔ حضرت عثمان نے منزل کا پوچھا تو بتایا کہ وہ عراق جانا چاہتے ہیں۔ حاضرین نے کہا: آپ بھی ہمارے ساتھ چلیں۔ حضرت عمر نے کہا: میرا جانا اصحابِ رائے سے مشورے پر موقوف ہے۔ چنانچہ حضرت علی کو جنھیں وہ مدینہ پر نائب امیر مقرر کر آئے تھے، مشورہ کرنے کے لیے طلب کیا، حضرت عمر نے مقدمہ فوج سے حضرت طلحہ کو اور میمنہ و میسرہ سے حضرت زبیر اور حضرت عبدالرحمن بن عوف کو بھی بلایا۔ شوریٰ کی اکثریت نے حضرت عمر کو سفر جہاد جاری رکھنے کا مشورہ دیا۔ حضرت عبدالرحمن بن عوف نے کہا: اگر فوج نے شکست کھائی تو وہ آپ کی ہزیمت کی مانند نہ ہوگی اور اگر آغاز کار ہی میں آپ نے شہادت پائی تو اہل ایمان تکبیر پڑھ سکیں گے نہ 'لا الہ' کی شہادت دے سکیں گے۔ ان کی رائے تھی: کسی دوسرے جرنیل کو کمان سونپ کر مدینہ لوٹ جائیں۔ انھوں نے حضرت سعد بن ابی وقاص کا نام بھی تجویز کیا۔ مدینہ واپسی سے پہلے حضرت عمر نے فوج کا معائنہ کیا، کچھ نوجوانوں کے پاس سے گزرے تو منہ پھیر لیا اور کہا: عربوں میں مجھے ان لڑکوں سے زیادہ برا کوئی نہیں لگا۔ حیرت کی بات ہے، اس گروپ میں ایک سودان بن حمران تھا جس نے سیدنا عثمان کی شہادت میں حصہ لیا، دوسرا ابن ماجم تھا جس نے سیدنا علی کو شہید کیا، تیسرا معاویہ بن حدج تھا جس نے قصاص عثمان کے بہانے مسلمانوں میں تلوار سونتی اور چوٹا حصین بن نمیر تھا جو حضرت علی سے جنگ کرنے میں پیش پیش تھا۔

حضرت عمر کا سفر شام و فلسطین

جنگ اجنادین میں شکست کھانے والے رومی جرنیل اربطون (اٹربون، Tribunus) نے حضرت عمرو

بن عاص کو خط لکھا کہ اجنادین کے بعد اب آپ فلسطین کا کوئی شہر فتح نہیں کر سکتے۔ ہاں کوئی سہ حرفی نام رکھنے والا ہی اسے زیر کر سکتا ہے۔ حضرت عمرو نے سمجھ لیا کہ یہ حضرت عمر ہی ہوں گے۔ انھوں نے حضرت عمر کو بلا بھیجا۔ حضرت عمر شام کے سفر پر نکلے تو حضرت علی نے کہا: آپ خود کہاں جا رہے ہیں؟ کسی جھگڑالود شمن کا سامنا کرنا چاہتے ہیں؟ حضرت عمر نے کہا: میں عباس کی وفات سے پہلے جہاد کی طرف سبقت کرنا چاہتا ہوں۔ عباس نہ رہے تو تمھاری معرکہ آرائیاں بھی ختم ہو جائیں گی۔ یہ امر واقعی ہے کہ حضرت عباس عہد عثمانی کے چھٹے سال فوت ہوئے اور تبھی فتوحات کا سلسلہ رک گیا (طبری ۲/۲۴۹-۱ المنتظم ابن جوزی ۱۰۳۷)۔ سفر شام کا دوسرا سبب بیت المقدس کا محاصرہ بنا۔ شوال ۱۵ھ (نومبر ۶۳۶ء) میں حضرت ابو عبیدہ بن جراح نے بیت المقدس کا محاصرہ کیا تو شہر والے اس شرط پر شہر چھوڑنے پر آمادہ ہوئے کہ امیر المومنین خود آکر معاہدہ صلح کریں۔ حضرت عمر نے اصحاب شوریٰ سے مشورہ کیا۔ حضرت عثمان نے کہا: مت جائیں تاکہ اہل کفر کی تحقیر و ذلت ہو۔ حضرت علی نے سفر کرنے کا مشورہ دیا تاکہ مسلمانوں کے لیے بیت المقدس کا محاصرہ جاری رکھنا سہل ہو جائے۔ حضرت عمر نے حضرت علی کا مشورہ قبول کیا اور انھیں مدینہ کا قائم مقام امیر مقرر کر کے مع لشکر (اپریل ۶۳۷ء میں) شام روانہ ہو گئے۔

ایک موقع پر حضرت عمر نے حضرت علی کو سپہ سالار بنا کر شام بھیجنا چاہا، لیکن حضرت علی آمادہ نہ ہوئے۔

دیوان و طائف

اسی سال حضرت عمر بن خطاب نے وظیفوں کا رجسٹر (دیوان) بنانا چاہا تو حضرت علی اور حضرت عبدالرحمن بن عوف نے مشورہ دیا، دیوان اپنے نام سے شروع کریں۔ حضرت عمر نے کہا: میں اس کی ابتدا آں حضرت صلی اللہ علیہ وسلم کے چچا عباس سے کروں گا پھر آپ سے قربت کی بنیاد پر آپ کے اعزہ کو ترتیب دوں گا۔ اسی موقع پر انھوں نے عامۃ المسلمین سے دریافت کیا، مجھے اللہ نے تجارت کے ذریعے سے مال دار کر رکھا تھا، اب تم نے مجھے امور خلافت میں مصروف کر دیا ہے۔ تمھاری کیا رائے ہے، میرے لیے بیت المال سے کچھ لینا جائز ہے؟ حضرت علی بھی موجود تھے تاہم خاموش رہے۔ سب لوگوں نے وظیفہ لینے کا مشورہ دیا، لیکن حضرت عمر نے حضرت علی سے پوچھا: تم کیا کہتے ہو؟ انھوں نے جواب دیا: اس قدر ہی لے سکتے ہیں جتنا آپ کے لیے اور آپ کے کنبے کے لیے عام رہن سہن کے مطابق خرچ کرنا ضروری ہو۔ سب لوگوں نے حضرت علی کی بات کی پر زور تائید کی۔ چنانچہ وہ حضرت ابو بکر کا مقررہ وظیفہ لیتے رہے۔ بعد میں ان کی ضرورتیں بڑھ گئیں تو حضرت

عثمان، حضرت علی، حضرت طلحہ اور حضرت زبیر نے آپس میں مشورہ کیا کہ امیر المومنین کا وظیفہ بڑھانا چاہیے۔ انھوں نے ان کی بیٹی ام المومنین حضرت حفصہ سے کہا کہ ہمارا نام لیے بغیر یہ بات ان سے کریں۔ حضرت عمر غصے میں آگئے اور کہا: مجھے یہ مشورہ دینے والوں کا نام بتاتی تو میں ان سے بری طرح پیش آتا۔ میں اسی خوراک اور لباس کے ساتھ گزارا کروں گا جو رسول اللہ صلی اللہ علیہ وسلم کا اسوہ تھا۔

مال غنیمت کی تقسیم اور آمدن کا حساب

قادسیہ و دمشق کی فتوحات اور عراق کے دیہات (سواد) سے صلح کے معاہدے ہو جانے کے بعد حضرت عمر نے مال غنیمت کی تقسیم کے بارے میں صحابہ سے مشورہ لیا۔ حضرت عمر اور حضرت علی کا اس پر اتفاق تھا کہ چار حصے اہل سپاہ میں تقسیم کیے جائیں اور پانچواں حصہ (خمس) اللہ و رسول کے واسطے سے غربا و یتامیٰ، مہاجرین اور رشتہ داروں میں بانٹ دیا جائے۔ اس کے برعکس جزیہ کلی طور پر ان لوگوں پر صرف کیا جاتا ہے جو ذمیوں کی حفاظت کریں۔ اس میں سے خمس نہیں نکالا جاتا۔

حضرت عمر نے بنو تغلب کے عیسائیوں سے لیے جانے والے ٹیکس کو جزیہ کے بجائے صدقہ کا نام حضرت علی کے مشورہ سے دیا۔

حضرت عمر نے بیت المال میں آنے والے مال و دولت کا حساب رکھنے کے لیے رجسٹر بنانے کا مشورہ لیا تو حضرت علی نے کہا: آپ ہر سال جمع ہونے والے مال کو بانٹ دیا کریں اور کچھ باقی نہ رکھیں۔ حضرت عثمان نے فرمایا: میرے خیال میں بہت مال اکٹھا ہوا کرے گا جو سب مسلمانوں کے لیے کافی ہوگا۔ اگر حساب نہ رکھا جائے گا تو پتا نہیں چل سکے گا کہ کس کو ملا اور کسے نہیں ملا۔ حضرت ولید بن مغیرہ نے مشورہ دیا: امیر المومنین! میں شام گیا تو دیکھا کہ وہاں کے بادشاہ دیوان مرتب کرتے ہیں اور فوجوں کا حساب رکھتے ہیں۔ حضرت عمر نے ان کا مشورہ قبول کیا۔

حضرت عمر نے حضرت علی کو ینبع کے مقام پر قطعہ اراضی عطا کیا۔ یہ زمین زر خیز تھی، ایک قدرتی چشمے سے سیراب ہونے کی وجہ سے اس سے معقول آمدن حاصل ہوتی تھی (مصنف ابن ابی شیبہ، رقم ۳۳۷۰۰)۔

فتح مدائن

صفر ۱۶ھ (مارچ ۶۳۷ء): مدائن (Ctesiphon) فتح کرنے کے بعد جمیش اسلامی کے کمانڈر حضرت سعد بن ابی وقاص نے جنگ میں حاصل ہونے والا مال غنیمت اور خمس مدینہ ارسال کیے۔ کسریٰ (خسرو) کی تلوار،

اس کا قیمتی غلاف اور آرائشی سونا امیر المومنین حضرت عمر کو پیش کیے گئے تو فرمایا: جس قوم نے یہ سب بے کم و کاست پہنچا دیا ہے، یقیناً امانت دار ہے۔ حضرت علی نے جواب دیا: آپ نے اپنا دامن پاک رکھا ہے اس لیے آپ کی رعیت بھی پاک باز ہے۔ اگر آپ عیش و عشرت میں پڑ جاتے تو عوام بھی حرص و آرز میں پڑ جاتے۔ حضرت سعد نے خمس میں ایک بیش قیمت ریشمی قالین ’بہار خسروی‘ بھی بھیجا جس پر سونے، موتیوں اور جواہرات سے ایران کا نقشہ بنا ہوا تھا۔ ساٹھ مربع گز کے اس قالین کو شاہان خسروی سردیوں میں بادہ خواری کے لیے استعمال کرتے۔ اس پر نشست سجاتے تو لگتا کہ کسی باغ میں بیٹھے ہیں۔ حضرت سعد کو سمجھ نہ آیا کہ قالین کو کیوں کر تقسیم کریں، آخر کار سپاہیوں سے درخواست کی کہ اپنا تین چوتھائی حصہ چھوڑ دیں اور دوسری نادر غنیمتوں کی طرح قالین کو سالم ہی مدینہ بھیج دیا۔ حضرت عمر نے غنائم بانٹے، قالین دیکھ کر سوچ میں پڑ گئے۔ صحابہ سے مشورہ کیا۔ کسی نے کہا کہ اس کو اپنے پاس رکھ لیں، کسی نے دے ڈالنے کی رائے دی۔ حضرت علی کی بے ثبات دنیا سے بے نیازی دیکھیے، مشورہ دیا: اس دنیا میں وہی کچھ آپ کا ہے جو آپ نے کسی کو دے دیا، پہن کر استعمال کر لیا یا کھا کر ختم کر دیا۔ اگر آپ نے قالین کو اسی شکل میں برقرار رکھا تو کل کلاں کوئی شخص استحقاق کے بغیر ہی اس کا مالک بن بیٹھے گا۔ حضرت عمر کا تشف ملاحظہ ہو: اس تجویز کو تسلیم کیا اور فی الفور اس قالین کے پرزے پرزے کر کے لوگوں میں بانٹ دیے۔ قالین کی قیمت کا اندازہ اس بات سے لگایا جاسکتا ہے کہ حضرت علی کے حصے میں آیا ہوا معمولی ٹکڑا بیس ہزار دینار میں بکا۔

اسلامی کیلنڈر کی ابتدا

اپنی خلافت کے اڑھائی سال بعد ۱۶ھ میں حضرت عمر نے حضرت علی کے مشورے سے تاریخ لکھنا شروع کی۔ انھوں نے صحابہ کو جمع کر کے مشورہ لیا، ہم اپنے مہ و سال کا حساب (یعنی کیلنڈر کی ابتدا) کس دن سے کریں؟ حضرت علی نے جواب دیا، اس روز سے جب رسول اللہ صلی اللہ علیہ وسلم نے ہجرت کی اور شرک کی سرزمین کو چھوڑا۔

ام کلثوم بنت علی کا نکاح

۷ھ میں حضرت عمر نے حضرت علی اور سیدہ فاطمہ کی بیٹی حضرت ام کلثوم سے شادی کی۔ قبل ازیں وہ ام کلثوم بنت ابو بکر کو نکاح کا پیغام بھیج چکے تھے۔ انھوں نے یہ کہہ کر انکار کر دیا تھا کہ عمر کٹھن زندگی گزارتے ہیں اور عورتوں پر سختی کرتے ہیں۔ سیدہ عائشہ کے کہنے پر حضرت عمرو بن عاص حضرت عمر سے ملے اور کہا: میں

اس سے بہتر رشتہ تجویز کرتا ہوں، ام کلثوم بنت علی۔ ان سے شادی کر کے آپ رسول اللہ صلی اللہ علیہ وسلم کے اعزہ میں شامل ہو جائیں گے۔ حضرت علی نے کہا: ام کلثوم تو ابھی بچی ہے۔ حضرت عمر نے کہا: ابوالحسن! آپ اسے بیاہ دیں، میں اس کی تکریم کروں گا۔ ان کے اصرار کو دیکھتے ہوئے حضرت علی نے چالیس ہزار مہر کے عوض نکاح کر دیا۔ حضرت عمر نے مہاجرین کی ایک مجلس میں یہ کہہ کر خوشی کا اظہار کیا: رسول اللہ صلی اللہ علیہ وسلم نے فرمایا: روز قیامت میرے نسب اور سسرال کے علاوہ تمام نسبی و سسرالی رشتہ داریاں ختم ہو جائیں گی۔ ام کلثوم بنت علی سے حضرت عمر کے دو بچے رقیہ اور زید (اکبر) پیدا ہوئے۔

طاعون عمواس

۱۸ھ میں شام (اب فلسطین) کے علاقے عمواس میں طاعون کی وبا پھوٹی تو حضرت عمر نے خود وہاں جانے کا فیصلہ کیا۔ کعب احبار نے ان سے کہا: عراق سے دورے کی ابتدا نہ کرنا جو لا علاج بیماریوں کا گڑھ ہے اور وہاں شیطان اپنے سینگ سمائے ہوئے ہے۔ حضرت علی بوکے: کوفہ ہجرت کے بعد ہجرت کرنے کی جگہ ہے۔ ایک دن آئے گا کہ ہر مسلمان وہاں جانے کی آرزو کوئے گا۔ وہاں ہونے سے پہلے حضرت عمر نے حضرت علی کو مدینہ کا قائم مقام حاکم مقرر کیا۔

جنگ نہاوند

۲۱ھ (۶۴۲ء) میں جنگ نہاوند سے پہلے حضرت عمر نے صحابہ سے مشورہ کیا، میرا ارادہ ہے کہ فوج کے ساتھ آگے جاؤں اور کوفہ و بصرہ کے بیچ ڈیرا ڈال کر فوجیوں کا پشتی بان بنوں۔ حضرت طلحہ بن عبید اللہ نے کہا: اپنے ارادے کو عملی جامہ پہنائیں۔ حضرت عثمان نے رائے دی، شام، یمن، مکہ اور مدینہ سے فوجیں جمع کر کے خود دشمن کا مقابلہ کریں۔ آپ کے نکلنے سے غنیم کا عدد کثیر بھی کم معلوم ہو گا اور آپ ہی غالب رہیں گے۔ حضرت عبدالرحمن بن عوف نے محاذ جنگ پر نہ جانے کا مشورہ دیا۔ حضرت علی کی باری آئی تو انھوں نے کہا: امیر المومنین! آپ کی مثال موتیوں کی لڑی کی ہے جو موتیوں کو پرو کر اکٹھا رکھتی ہے۔ جب وہ ٹوٹے تو تمام موتی بکھر کر ضائع ہو جاتے ہیں اور ان کا دوبارہ جمع ہونا محال ہو جاتا ہے۔ عرب آج قلیل ہونے کے باوجود اسلام کی وجہ سے طاقت ور ہیں۔ اگر آپ خود مدینہ سے نکل آئے تو چہار اطراف سے یورش ہو جائے گی تب ملک کی سرحدوں اور اہل و عیال کو سنبھالنا مشکل ہو جائے گا۔ اس لیے لوگوں کو اپنے شہروں میں رہنے دیں اور اہل بصرہ کو تین حصوں میں بٹ جانے کا حکم دیں، ایک حصہ اہل و عیال کی حفاظت کرے، ایک معاہدات قوم (ذمیوں) کی

نگرانی کرے اور تیسرا گروہ اہل کوفہ کی فوج میں شامل ہو جائے۔ جہاں تک دشمن کی عددی برتری کا سوال ہے، ہم نے ماضی میں بھی تعداد کی بنا پر نہیں، بلکہ اللہ کی نصرت سے قتال کیا ہے۔ حضرت عمرؓ نے کہا: یہی رائے صحیح ہے، میں اسی پر عمل کروں گا۔ اب مجھے بتاؤ، کس کو سپہ سالار مقرر کروں؟ حضرت علیؓ اور دوسرے صحابہ نے کہا: آپ خود بہتر فیصلہ کر سکتے ہیں تو انھوں نے حضرت نعمان بن مقرن کو یہ ذمہ داری دے دی۔

فتح خراسان

۲۲ھ (۶۴۳ء) میں فتح خراسان کے بعد جیش اسلامی کے سالار حضرت احنف بن قیس نے مدینہ بشارت بھیجی تو حضرت عمرؓ نے انھیں دریائے آمو (جیون) کے ادھر رہنے کا حکم دیا اور کہا: میری خواہش تھی کہ ہمارے اور ایرانیوں کے بیچ آگ کا سمندر حائل ہوتا۔ حضرت علیؓ نے کہا: امیر المومنین! آپ کو خراسان کی فتح ناگوار گزری ہے، حالانکہ یہ خوشی کا موقع ہے؟ جواب دیا، مجھے اندیشہ ہے کہ ایرانی عہد شکنی کر کے اس علاقے سے تین بار حملہ آور ہوں گے اور تیسری بار ان کی تباہی ہوگی۔ میں چاہتا ہوں، ان کی بربادی ان کے اپنے ہاتھوں ہو۔

حضرت عمرؓ کی شہادت

۲۶ ذی الحجہ ۲۳ھ کو حضرت عمرؓ کی نماز پڑھانے مسجد نبویؐ میں آئے۔ ابھی صفیں سیدھی نہ ہوئی تھیں کہ ابو لؤؤہ اچانک ان پر حملہ آور ہوا، اس نے کٹار سے چھ وار کیے، ایک زیر ناف لگا۔ حضرت عمرؓ چلائے، پکڑو! اس نے مجھے قتل کر دیا ہے۔ لوگ لپکے تو اس نے خنجر گھمایا اور مزید بارہ افراد کو شدید زخمی کر دیا جن میں سے چھ موقع پر شہید ہو گئے۔ حضرت عبداللہ بن عوفؓ نے چغہ پھینک کر اسے قابو کیا۔ حضرت عمرؓ کے کہنے پر حضرت عبدالرحمن بن عوفؓ نے نماز پڑھائی۔ جانبری کی امید نہ رہی تو فرمایا: میں ان اصحاب عشرہ مبشرہ سے زیادہ کسی کو خلافت کا حق دار نہیں سمجھتا جن سے رسول اللہ صلی اللہ علیہ وسلم دنیا سے رخصت ہوتے وقت راضی تھے۔ اہل ایمان ان میں سے جس کو چن لیں گے وہی خلیفہ ہوگا، تم سب اس کی سمع و طاعت کرنا۔ پھر حضرت عثمانؓ، حضرت علیؓ، حضرت طلحہؓ، حضرت زبیرؓ، حضرت عبدالرحمن بن عوفؓ اور حضرت سعد بن ابی وقاصؓ کے نام لیے۔ انھوں نے ساتویں زندہ صحابی حضرت سعید بن زیدؓ کو شامل نہ کیا، کیونکہ وہ ان کے قبیلہ بنو عدی سے تھے۔ حضرت علیؓ کو ترجیح دینے کے باوجود نامزد نہ کیا، کیونکہ وہ ان کے سرسرتھے۔ صحابہ نے کسی ایک کے حق میں وصیت کرنے کو کہا تو کہا: میں نے بہت غور و فکر کے بعد ایک شخص کو خلافت منتقل کرنے کا سوچا تھا (یہ کہہ کر حضرت علیؓ کی طرف اشارہ کیا) کہ مجھ پر غشی طاری ہوگئی۔ افاتہ ہونے کے بعد مجھے یقین ہو گیا کہ اللہ کا فیصلہ

غالب ہوگا۔ تم ان چھ اصحاب سے چپکے رہنا، یہ جسے خلیفہ چن لیں، اس سے تعاون کرنا۔ اگلے روز حضرت عمر نے اصحاب شوریٰ کو بلا کر نصیحت کی، حضرت علی سے کہا: اگر زمام خلافت تمہارے ہاتھ آئی تو اللہ کا واسطہ ہے، بنو ہاشم کو لوگوں کی گردنوں پر سوار نہ کر دینا۔ اصحاب ستر رخصت ہوئے تو کہا: اگر یہ علی کو خلافت سونپ دیں تو یہ انھیں سیدھی راہ پر ڈال دیں گے۔ حضرت عبداللہ بن عمر نے پوچھا: آپ کے ایسا کرنے میں کیا رکاوٹ ہے؟ کہا: میں پسند نہیں کرتا کہ زندگی میں بھی اور مرنے کے بعد بھی یہ بار مجھ ہی پر رہے۔ حضرت عمر نے تاکید کی کہ چوتھے دن کا سورج طلوع ہونے سے پہلے پہلے لازماً خلیفہ کا انتخاب کر لیا جائے۔ انھوں نے خیال ظاہر کیا کہ علی و عثمان میں ایک کو امر خلافت ملنے کا احتمال ہے۔ عثمان میں نرم خوئی ہے، جب کہ علی میں خوش طبعی ہے، وہ امت کو جادہ حق پر چلانے کی بہتر صلاحیت رکھتے ہیں۔ سعد بھی خلیفہ بننے کی اہلیت رکھتے ہیں۔

حضرت عمر کو گھر منتقل کیا گیا تو حضرت علی ان کی عیادت کرنے گئے، وہ ان کے سرہانے بیٹھے تھے کہ حضرت عبداللہ بن عباس بھی آگئے اور حضرت عمر کے بارے میں تعریفی کلمات کہے۔ انھوں نے پوچھا: کیا تو مجھے اس ستائش کے لائق سمجھتا ہے؟ حضرت علی نے اشارہ کیا کہ ہاں کہو تو حضرت عمر بولے: تم اور تمہارے ساتھی مجھے دھوکے میں مبتلا نہ کر دیں۔ میرا ستر تیکے سے ہٹا کر مٹی سے لٹھ پتھر کر دو۔ ہو سکتا ہے، اللہ مجھ پر ترس کھالے۔ حضرت عمر کی میت پر چادر پڑی ہوئی تھی۔ حضرت علی تشریف لائے تو کہا: میرے نزدیک کوئی شخص اس کفن پوش سے بہتر نہیں۔ میں چاہتا ہوں کہ اللہ کے حضور حاضر ہوں تو میرا اعمال نامہ بھی اس کے نامہ عمل کے مشابہ ہو۔ وہ اپنا خیر لے کر رخصت ہوئے اور اپنے ستر سے محفوظ ہو گئے۔

حضرت عمر کا جنازہ لایا گیا تو حضرت عثمان اور حضرت علی نماز جنازہ پڑھانے کے لیے سرہانے اور پائنتی کی طرف بڑھے۔ حضرت عبدالرحمن نے انھیں روکا اور کہا: یہ عمر کے مقررہ نائب کا کام ہے۔ چنانچہ قائم مقام خلیفہ حضرت صہیب نے نماز جنازہ پڑھائی۔ حضرت علی، حضرت عثمان، حضرت زبیر، حضرت عبدالرحمن بن عوف، حضرت سعد اور حضرت عبداللہ بن عمر تدفین کے لیے قبر میں اترے۔

حضرت عمر کی شہادت کے روز حضرت علی، حضرت عثمان اور حضرت عبید اللہ بن معمر کے ہاں بیٹے پیدا ہوئے۔ تینوں کا نام عمر رکھا گیا۔

خلیفہ سوم کا انتخاب

آں حضرت صلی اللہ علیہ وسلم کے چچا حضرت عباس بن عبدالمطلب فتح مکہ سے قبل ایمان لائے تھے۔ آپ

کے مرض وفات میں انھوں نے حضرت علی پر بہت دباؤ ڈالا کہ آپ سے اپنے حق میں وصیت لے لیں، لیکن وہ نہ مانے۔ آپ کے رخصت ہونے کے بعد وہ بنو ہاشم کو خلافت دلانے کے لیے سرگرم رہے۔ حضرت عمر نے اصحاب ستہ پر مشتمل مجلس انتخاب بنائی تو انھوں نے حضرت علی کو مشورہ دیا کہ اس میں شامل نہ ہوں۔ حضرت علی نے یہ کہہ کر انکار کر دیا، میں اختلاف پسند نہیں کرتا۔ حضرت عباس نے کہا: تو نے اپنی خلافت پر اصرار نہ کیا تو ناپسندیدہ نتیجہ ہی دیکھے گا۔ تمہیں یہ جو بھی پیش کش کریں، نہ مانو، کیونکہ یہ شوریٰ عثمان ہی کو آگے لائے گی۔ سعد اور عبدالرحمن تمہیں ہر گز ووٹ نہ دیں گے۔

پہلے دو دن ارکان شوریٰ فیصلہ نہ کر پائے تو ناظم انتخاب حضرت ابو طلحہ نے اعلان کیا کہ وہ حضرت عمر کی مقررہ مہلت، تین دن سے ہر گز تجاوز نہ کریں گے۔ حضرت عبدالرحمن بن عوف جانتے تھے کہ خلافت کے دو بنیادی حق دار حضرت علی و حضرت عثمان ہیں۔ انھوں نے اپنے اس خیال کی تصدیق حضرت علی سے یہ سوال کر کے کی: سبقت الی الاسلام، قربت رسول اور اپنی دین داری کی وجہ سے آپ خلافت کے اہل ہیں، لیکن اگر خلافت آپ کو نہ مل پائی تو آپ کے خیال میں اس منصب پر کسے بیٹھنا چاہیے؟ انھوں نے جواب دیا، عثمان کو۔ یہی بات الگ ہو کر حضرت عثمان سے پوچھی تو انھوں نے حضرت علی کا نام لیا۔ اب انھوں نے چاہا، انتخاب ان دونوں پر موقوف ہو جائے۔ چنانچہ اصحاب ستہ کو تجویز کیا کہ ان میں سے تین ان تینوں کے حق میں دست بردار ہو جائیں جنہیں وہ خلافت کا زیادہ حق دار سمجھتے ہیں۔ حضرت علی اور حضرت عثمان خاموش رہے تو انھوں نے حضرت علی سے پوچھا: ابوالحسن! آپ کیا کہتے ہیں؟ حضرت علی نے کہا: تم عہد کرو، حق کو ترجیح دو گے اور رشتہ داری کی بجائے امت سے خیر خواہی کرو گے۔ جواباً حضرت عبدالرحمن نے بھی عہد مانگا کہ میرے انتخاب کو مان لو گے۔ حضرت عبدالرحمن کے مشورہ کے مطابق حضرت زبیر حضرت علی کے حق میں، حضرت سعد حضرت عبدالرحمن کے اور حضرت طلحہ حضرت عثمان کے حق میں دست بردار ہو گئے تو انھوں نے ارکان شوریٰ سے دریافت کیا، کیا آپ اجازت دیتے ہیں کہ میں آپ کا خلیفہ چنوں اور خود اس منصب سے الگ رہوں؟ حضرت علی نے کہا: (آپ جو انتخاب کریں گے) میں سب سے پہلے مانوں گا، کیونکہ میں نے رسول اللہ صلی اللہ علیہ وسلم کو ارشاد فرماتے سنا ہے: ”عبدالرحمن! تم آسمان والوں میں امانت دار شمار ہو گے اور اہل زمین میں بھی تمہاری امانت مسلم ہے“ (متدرک حاکم، رقم ۵۳۵۴)۔ ایک روایت کے مطابق حضرت سعد نے حضرت عبدالرحمن پر زور دیا کہ وہ خود خلیفہ بنیں، لیکن اگر وہ علی و عثمان میں سے ایک کا انتخاب کرنا چاہتے ہیں تو وہ علی کو ترجیح دیتے ہیں۔ دوسری روایت اس سے متضاد ہے کہ حضرت سعد نے حضرت عثمان کے حق میں رائے دی۔ حضرت

عبدالرحمن اپنا فیصلہ فوراً صادر کر سکتے تھے، تاہم انھوں نے مدینے میں موجود اصحاب رسول، عمائدین، عوام الناس حتیٰ کہ عورتوں، بچوں، مدینہ میں وارد ہونے والے مسافروں اور بدوؤں سے بھی مشورہ کرنا ضروری سمجھا۔ ان سب کی اکثریت نے حضرت عثمان کے حق میں رائے دی۔

انتخاب کی رات حضرت ابن عوف نے ایک بار پھر حضرت علی و حضرت عثمان دونوں کو بلا کر عہد لیا کہ وہ جسے بھی خلیفہ مقرر کریں گے، عدل و انصاف سے کام لے گا اور جسے یہ ذمہ داری نہ مل پائی، سمع و طاعت کرے گا۔ پھر کبار مہاجرین و انصار اور فوج کے کمانڈروں کو فجر کی نماز پر اکٹھا ہونے کی دعوت دی۔ فجر سے پہلے انھوں نے اپنے بھانجے حضرت مسور بن مخرمہ کو حضرت عثمان اور حضرت علی کو بلانے کے لیے بھیجا۔ ان کے پوچھنے پر کہا: جس کو مرضی پہلے بلا لینا۔ تب حضرت علی کو یقین ہو چکا تھا کہ وہ خلیفہ بننے والے ہیں۔ مسجد نبوی کھچا کھچ بھر گئی۔ نماز کے بعد حضرت عبدالرحمن بن عوف منبر پر چڑھے۔ حضرت علی و حضرت عثمان کے مویدین میں تکرار ہونے لگی۔ حضرت عمار اور حضرت مقداد بولے: اگر اختلاف سے بچنا ہے تو علی کی بیعت کر لو۔ حضرت عبداللہ بن ابی ربیعہ اور ابن ابی سرح نے کہا: قریش میں تفرقہ نہیں ڈالنا چاہتے تو عثمان کا انتخاب کر لو۔ حضرت سعد پکارے: عبدالرحمن! قبل اس کے کہ لوگ فتنہ میں مبتلا ہوں، اس کام کو نمٹا دو۔ چنانچہ حضرت عبدالرحمن بن عوف نے طویل دعا کے بعد حضرت عثمان اور حضرت علی دونوں سے کتاب اللہ، سنت رسول اور حضرت ابو بکر و حضرت عمر کے نقش ہائے قدم پر چلنے کا عہد لیا پھر حضرت عثمان کا ہاتھ تھام لیا، آسمان کی طرف سر بلند کیا اور تین بار کہا: اے اللہ! سن لے اور گواہ رہ۔ میں نے خلافت کی ذمہ داری عثمان کو سونپ دی۔ حضرت عبدالرحمن کے بعد ان کے پاس کھڑے حضرت علی نے حضرت عثمان کے ہاتھ پر بیعت کی، پھر مسجد میں موجود سب اہل ایمان بیعت کے لیے ٹوٹ پڑے۔ (ابن سعد) دوسری روایت کے مطابق حضرت علی نے تاخیر کی اور حضرت عبدالرحمن کے پکارنے پر بیعت کے لیے لوٹے۔ (طبری) ابو وائل نے حضرت عبدالرحمن بن عوف سے پوچھا: آپ نے کیونکر عثمان کی بیعت کر لی اور علی کو چھوڑ دیا؟ حضرت عبدالرحمن نے کہا: اس میں میرا کوئی گناہ نہیں۔ میں نے علی سے ابتدا کی اور کہا: میں کتاب اللہ، سنت نبوی اور سیرت ابو بکر و عمر پر آپ کی بیعت کرتا ہوں تو انھوں نے کہا: میں ابو بکر و عمر کی ان باتوں میں پیروی کروں گا جو میرے لیے ممکن ہوں۔ یہی کلمات عثمان کے آگے دہرائے تو انھوں نے غیر مشروط طور پر بلاتامل قبول کیے۔

حضرت عثمان سے تعاون

تاریخ کے مطالعہ سے معلوم ہوتا ہے کہ حضرت عثمان کا انتخاب ہو جانے کے بعد حضرت علی نے پہلے دو

خلفائے راشدین کی طرح ان سے بھی تعاون اور خیر خواہی کا رویہ اختیار کیا، لیکن اس کے برعکس مفہوم پر مشتمل روایات بھی اسی تاریخ میں موجود ہیں۔ مثلاً یہ کہ حضرت علی نے حضرت عبدالرحمن سے کہا: یہ پہلا دن نہیں کہ تم نے ہم پر غلبہ پایا ہے، 'فصبر جمیل'، پس صبر خوب کرنا ہو گا۔ تم نے عثمان کو اس لیے خلیفہ بنایا ہے کہ اقتدار تمہارے پاس لوٹ آئے۔ حضرت عبدالرحمن نے جواب میں کہا: علی! اپنے خلاف حجت قائم کرنے کا موقع نہ دو۔ حضرت علی یہ کہتے ہوئے نکل آئے، تقدیر کا لکھا پورا ہو کر رہے گا۔ حضرت مقداد بن اسود نے شکوہ کیا کہ نبی صلی اللہ علیہ وسلم کی وفات کے بعد اہل بیت پر کیا کچھ بیت گیا۔ علی کے علم اور ان کے عدل و قضا کو ترک کر دیا گیا ہے۔ حضرت علی نے کہا: اگر بنو ہاشم تمہارے حاکم بن گئے تو اقتدار ان سے باہر نہ نکل سکے گا اور اگر یہ دوسروں کے پاس چلا گیا تو واپس تمہارے پاس آسکتا ہے۔ حضرت مسور بن مخرمہ سے مروی ہے، حضرت عمر کی تدفین کے بعد حضرت عبدالرحمن بن عوف نے اہل ایمان سے خطاب کیا اور انھیں تفرقہ سے بچنے کی تلقین کی، پھر حضرت عثمان، حضرت زبیر اور حضرت سعدؓ نے کچھ باتیں کیں۔ آخر میں حضرت علی نے یہ خطاب کیا: ہم خانوادہ نبوت سے تعلق رکھتے ہیں، خلافت ہمارا حق ہے، دے دو گے تو قبول کر لیں گے، اگر نہ دو گے تو اونٹوں کی پشتوں پر سوار ہو کر چلے جائیں گے خواہ ہمارا توں کا سفر کتنا ہی طویل کیوں نہ ہو جائے۔ حقیقت میں ایسا نہ ہوا، عہد عثمانی میں حضرت علی مدینہ ہی میں رہے اور کسی طویل سفر پر نہ نکلے۔

ابولؤلؤہ اور ہرمزان کا قتل

حضرت عمر کی شہادت کے بعد ان کے بیٹے حضرت عبید اللہ کو معلوم ہوا کہ مدینہ میں مقیم ہرمزان نے ابولؤلؤہ فیروز کو وہ خنجر دیا تھا جس سے اس نے عمر کو شہید کیا۔ انھوں نے فرط غضب میں ابولؤلؤہ، اس کی نو عمر بیٹی لؤلؤہ، ہرمزان اور ایک عیسائی جفینہ کو قتل کر ڈالا۔ نو منتخب خلیفہ، سوم حضرت عثمان ان مقتولین کا قصاص لینا چاہتے تھے، حضرت علی نے ان کی تائید کی۔ ایک مہاجر نے کہا: کل عمر شہید ہوئے، آج ان کے بیٹے کو قتل کر دیا جائے؟ حضرت عمرو بن عاص نے کہا: یہ قتل عثمان کے عہدہ سنبھالنے سے پہلے ہو چکے تھے اس لیے ان پر کوئی ذمہ داری نہیں۔ حضرت عثمان نہ مانے اور ہرمزان کے بیٹے سے قصاص لینے کو کہا۔ اس نے معاف کر دیا تو انھوں نے جفینہ اور ابولؤلؤہ کی بیٹی کی دیت اپنی جیب سے ادا کر دی۔ ابن اثیر کہتے ہیں، ہرمزان کے بیٹے غمادیان نے خون معاف نہ کیا تھا۔ اسی لیے حضرت علی نے خلافت سنبھالنے کے بعد حضرت عبید اللہ بن عمر کو قصاص میں قتل کرنے کا حکم جاری کیا، لیکن وہ بھاگ کر شام چلے گئے جہاں حضرت معاویہ کی حکمرانی تھی۔

قضا و عدل

حضرت علی عہد عثمانی میں بھی عدالتی فیصلوں کا حصہ رہے۔ لوگ اپنے تنازعات لے کر حضرت عثمان کے پاس آتے تو وہ ایک فریق سے کہتے کہ علی کو بلا لاؤ اور دوسرے کو حضرت طلحہ و حضرت زبیر کو بلانے بھیج دیتے۔ فریقین کے بیانات سننے کے بعد ان حضرات سے رائے لیتے۔ اگر ان کی رائے ان کے خیال کے موافق ہوتی تو فوری فیصلہ نافذ کر دیتے۔ دوسری صورت میں مزید غور و فکر کرنے کے بعد حکم جاری کرتے۔ حضرت علی نے حدود و میراث کے متعدد فیصلوں میں اپنا ماہرانہ مشورہ دیا۔

عطیات و ہدایا

خلیفہ سوم کے زمانے میں جو عطیات اور ہدایا مفتوحہ ممالک سے آتے حضرت علی انھیں قبول کرتے رہے۔

تراویح

حضرت عثمان کے دور خلافت میں حضرت علی نماز تراویح کی امامت کرتے رہے۔ تاہم انھوں نے نبی صلی اللہ علیہ وسلم کی سنت پر عمل کرتے ہوئے چند راتوں کے بعد یہ سلسلہ منقطع کر دیا۔

حج کے موقع پر قصر کا ترک کرنا

۲۹ھ میں خلیفہ سوم حضرت عثمان امیر حج تھے۔ انھوں نے پہلی بار منیٰ میں خیمہ لگایا اور منیٰ و عرفات میں قصر کیے بغیر پوری چار رکعتیں پڑھائیں۔ یہ پہلا موقع تھا کہ ان پر تنقید کی گئی۔ حضرت عبدالرحمن بن عوف اور حضرت عبداللہ بن مسعود نے نکیر کی، حضرت علی نے کہا: کوئی نیا حکم آیا ہے نہ عہد نبوی اتنا قدیم ہوا ہے۔ نبی صلی اللہ علیہ وسلم، ابو بکر و عمر نے دو رکعتیں پڑھائیں اور آپ بھی ابتداءً خلافت سے قصر کرتے رہے ہیں۔ میں نہیں سمجھ سکا، (خلافت کے چھٹے سال) کیا طریقہ اپنا لیا ہے؟ حضرت عثمان نے کہا: یہ ایک اجتہاد ہے جو میں نے کیا ہے، کیونکہ یمن کے کچھ حجاج نے میرے قصر کرنے سے سمجھ لیا کہ نماز اصل میں دو رکعت ہی ہے۔ پھر مکہ میں میرا سسرال ہے اور طائف میں میرے مویشی ہیں۔ حضرت عبدالرحمن بن عوف نے بہت بحث کی اور ان کے تمام دلائل کو رد کیا، لیکن وہ اپنی رائے پر قائم رہے۔ حضرت علی کا اختلاف برقرار رہا، لیکن حضرت عبدالرحمن بن عوف اور حضرت عبداللہ بن مسعود نے معاملے کو طول دینا مناسب نہ سمجھا اور خود بھی چار رکعتیں پڑھنا شروع کر دیں۔

حج قرآن سے روکنا

حضرت مقداد بن اسود مدینہ کے کنویں سقیا (سقیۃ: القاموس المحيط) پر پہنچے جہاں حضرت علی اپنی اونٹنیوں کو درختوں سے جھاڑے ہوئے پتے کھلا رہے تھے اور آٹا ملا ہوا پانی پلا رہے تھے اور کہا: دیکھیں عثمان بن عفان حج و عمرہ ایک ساتھ کرنے سے منع کرتے ہیں۔ حضرت علی اسی حالت میں نکل آئے کہ آٹا اور پتے ان کے ہاتھوں پر لگے تھے، سیدھا حضرت عثمان کے پاس پہنچے اور پوچھا: آپ حج قرآن کرنے سے روک رہے ہیں۔ حضرت عثمان نے کہا: یہ میری رائے ہے۔ حضرت علی غصے سے یہ کہتے پلٹ آئے، لبیک، اے اللہ! میں حج و عمرہ دونوں کے لیے لبیک کہتا ہوں (موطا امام مالک، رقم ۱۰۰۳۔ مسند احمد، رقم ۱۱۳۹)۔ اس سے ملتی جلتی دوسری روایت حج تمتع کے بارے میں ہے۔ مدینہ سے مکہ جانے والے راستے پر جحفہ اور مکہ کے درمیان واقع مقام عسفان پر حضرت عثمان کی حضرت علی سے ملاقات ہوئی تو انھوں نے پوچھا: کیا بات ہے آپ لوگوں کو حج تمتع سے روکتے ہیں، حالانکہ رسول اللہ صلی اللہ علیہ وسلم نے حج تمتع کیا ہے؟ حضرت عثمان نے لا جواب ہو کر کہا: ہمیں ہمارے حال پر چھوڑ دیجیے (بخاری، رقم ۱۵۶۹۔ مسلم، رقم ۲۹۵۴۔ مسند احمد، رقم ۱۱۴۶)۔ حضرت علی نے حج قرآن کیا، انھوں نے یمن سے چلتے وقت نیت کی، میں نبی صلی اللہ علیہ وسلم والے احرام کی نیت کرتا ہوں۔ آپ سے ملاقات ہوئی تو آپ نے بتایا کہ میں نے عمرہ و حج، دونوں کی نیت کی ہے۔ اگر تمہارے پاس ہدی ہے تو یہی نیت کر لو۔ آپ کی وفات کے بعد بھی حضرت علی عمرہ و حج، دونوں کی نیت سے احرام باندھتے اور کہتے، میں کسی فرد واحد کے کہنے پر نبی صلی اللہ علیہ وسلم کی سنت نہیں چھوڑ سکتا (بخاری، رقم ۱۵۶۳)۔ حضرت عثمان تمتع و قرآن دونوں کو جائز نہ سمجھتے تھے، انھوں نے رسول اللہ صلی اللہ علیہ وسلم کے زمانے میں حج تمتع رو رکھنے کی وجہ یہ بتائی ہے کہ تب ہم خوف زدہ تھے (مسلم، رقم ۲۹۳۴)۔ سیوطی نے اس کے معنی بتائے، ہمیں خدشہ تھا کہ دوبارہ سفر کے لیے نکلنا مشکل ہو گا۔ ابن کثیر کہتے ہیں: یہ حضرت عثمان کا گمان تھا۔ صحابہ کی روایات تو صحیح و مقبول ہوتی ہیں، لیکن ان کا گمان حجت نہیں ہو سکتا۔ حضرت ابوذر غفاری فرماتے ہیں کہ حج تمتع اصحاب رسول اللہ صلی اللہ علیہ وسلم کے لیے خاص تھا، تمہیں اس کی اجازت نہیں (مسلم، رقم ۲۹۴۰)۔ شوکانی نے اس پر یہ تبصرہ کیا: حضرت ابوذر کا یہ قول لائق احتجاج نہیں، کیونکہ یہ سنت صریحہ کے خلاف ہے اور چودہ صحابہ کی صحیح روایات اسے غلط ثابت کرتی ہیں (نیل الاوطار: باب فسخ الحج الی العمرہ)۔ حضرت ابوذر کی دوسری روایت میں لفظ 'متعتان' تشبیہ ہے، یعنی حج تمتع اور عورتوں سے متعہ کرنا ہمارے ساتھ خاص تھے (مسلم، رقم ۲۹۳۹)۔

حضرت عبدالرحمن بن عوف کی وفات

حضرت عبدالرحمن بن عوف نے وفات سے پہلے جنگ بدر میں حصہ لینے والے ہر صحابی کو چار سو دینار دینے کی وصیت کی۔ سوزندہ بدریوں میں حضرت عثمان اور حضرت علی بھی تھے۔ حضرت علی نے کہا: اے ابن عوف! رخصت ہوں، آپ نے دنیا کا عمدہ حصہ پالیا اور اس کے کھوٹ سے محفوظ رہے۔

حضرت ولید بن عقبہ پر حد

دو اشخاص ابوزینب اور ابو مورع نے گورنر کوفہ حضرت ولید بن عقبہ کے خلاف گواہی دی کہ انھوں نے شراب نوشی کی ہے۔ سیدنا عثمان نے انھیں مدینہ طلب کیا، الزام ثابت ہونے پر حضرت علی سے کہا: اس کی بنیان اتار کر اسے کوڑے لگاؤ، انھوں نے حضرت حسن سے کہہ دیا۔ حضرت حسن کا جواب تھا: امور خلافت میں سے مشکل (اور گرم) کام اسی کو دیں جس نے آسان (اور ٹھنڈے) کام اپنے ذمے لے رکھے ہیں۔ تب انھوں نے حضرت عبداللہ بن جعفر کو کہا۔ انھوں نے کوڑے لگائے اور حضرت علی نے چالیس تک گنتی پوری کی (مسلم، رقم ۴۴۵) پھر کہا: رک جاؤ! رسول اللہ صلی اللہ علیہ وسلم اور ابو بکر نے چالیس کوڑوں کی سزا دی، جب کہ عثمان نے اسی کوڑے لگوائے ہیں۔ دونوں سنت ہیں، لیکن مجھے چالیس کا عدد پسند ہے۔ یہ حضرت علی کے اپنے مشورے کے خلاف تھا جو انھوں نے حضرت ابو بکر کو دیا تھا۔

سبائی فتنہ

۳۵ھ: ایک یہودی عبداللہ بن سبائے اسلام کا لبادہ اوڑھا اور حجاز، بصرہ، کوفہ اور شام جگہ جگہ یہ پراپیگنڈا کرتا پھرا کہ عیسیٰ علیہ السلام کی طرح محمد صلی اللہ علیہ وسلم بھی لوٹ کر آئیں گے۔ ہر نبی کا ایک وصی ہوتا ہے اور محمد کے وصی علی ہیں۔ عثمان نے ان کا حق سلب کر رکھا ہے، ان کے عمال پر طعن زنی کر کے عوام کو اپنی جانب مائل کر لو۔ ان حالات میں اگلے خلیفہ کے بارے میں چہ میگوئیاں ہونے لگیں۔ کچھ لوگ حضرت علی کے حق میں تھے، کچھ حضرت زبیر و حضرت طلحہ کی حمایت کرتے تھے، باقی حضرت معاویہ کی خلافت کو شدنی سمجھنے لگے۔

حضرت عثمان کے خلاف بغاوت

ایک بار حضرت علی نے کوفہ میں خطاب کیا، اسی دوران میں ایک شخص کھڑا ہو کر حضرت عثمان کو برا بھلا کہنے لگا کہ انھوں نے لوگوں کو ایک مصحف پر جمع کر دیا ہے۔ حضرت علی چلائے: خاموش ہو جا! انھوں نے ہم

سب کے مشورے سے ایسا کیا ہے۔ اگر مجھے اختیار ہوتا تو میں بھی وہی فیصلہ کرتا جو انھوں نے کیا ہے۔

۳۴ھ میں لوگوں نے حضرت عثمان پر کھلے عام تنقید کرنا شروع کی۔ صحابہ میں سے حضرت زید بن ثابت، حضرت ابواسید ساعدی، حضرت کعب بن مالک اور حضرت حسان بن ثابت انھیں منع کرتے۔ معترضین نے اپنے اعتراضات حضرت علی کو پیش کیے تو وہ حضرت عثمان کے پاس گئے اور کہا: سمجھ میں نہیں آتا، کیا کہوں؟ ابو بکر و عمر حق اور خیر بجالانے میں آپ سے برتر نہ تھے۔ آپ کو رسول اللہ صلی اللہ علیہ وسلم کے صحابی ہونے کے ساتھ داماد ہونے کا شرف بھی حاصل ہے۔ آپ ہر بات بخوبی سمجھتے ہیں، اپنے معاملات میں اللہ کا خوف کریں۔ اللہ کا بہترین بندہ امام عادل ہے، خود ہدایت پر ہوتا ہے اور ہدایت کا سبب بنتا ہے۔ معروف سنتوں کا احیا کرتا ہے اور متروک بدعتوں کو ختم کر دیتا ہے۔ اس کے برعکس ظالم حکمران بدترین خلاق سمجھا جاتا ہے، گم راہ ہوتا ہے اور دوسروں کو گم راہ کرتا ہے۔ میں نے رسول اللہ صلی اللہ علیہ وسلم کو فرماتے سنا ہے: روز قیامت ظالم حاکم اس حال میں لایا جائے گا کہ کوئی اس کی طرف سے معذرت کرے گا نہ اس کی مدد کو آئے گا اور اسے جہنم میں جھونک دیا جائے گا۔ حضرت عثمان نے جواب دیا: میں آپ کی جگہ ہوتا تو ہر گز عیب جوئی نہ کرتا۔ میں نے صلہ رحمی کی ہے، اہل حاجت کی حاجت پوری کی ہیں، بے کس کو ٹھکانا دیا ہے۔ کیا عمر نے اپنے اقربا میں سے مغیرہ بن شعبہ کو ذمہ داری نہیں سوچی؟ میں نے ابن عامر کو قربت داری کی بنا پر عہدہ دیا تو مجھے ملامت کرتے ہیں؟ حضرت علی نے کہا: عمر اپنے والیوں کے کان مروڑتے اور ان کی غلطیوں پر کڑی سزا دیتے تھے، جب کہ آپ اپنے اعزہ سے نرم خوئی کرتے ہیں۔ حضرت عثمان نے کہا: مطعونین آپ کے بھی اعزہ ہیں۔ حضرت علی نے کہا: درست، لیکن حکمرانی کی قابلیت دوسرے لوگوں میں ہے۔ حضرت عثمان بولے: کیا عمر نے پوری مدت خلافت کے دوران میں معاویہ کو گورنر مقرر نہیں کیا؟ میں نے ان کی گورنری برقرار رکھی ہے۔ حضرت علی نے کہا: صحیح، آپ خود بتائیں، معاویہ عمر کے غلام یرفا سے کہیں زیادہ ان سے نہ ڈرتے تھے؟ حضرت عثمان نے تائید کی تو حضرت علی نے کہا: معاویہ اب آپ سے پوچھے بغیر فیصلے کر رہے ہیں، آپ سے منسوب کرتے ہیں اور آپ کچھ نہیں کہتے۔ حضرت علی کے جانے کے بعد حضرت عثمان نے ایک خطبہ دیا جو بلاغت کا شاہ کار ہے۔ انھوں نے کہا: عیب جو اور طعنہ زن اس امت کے لیے ایک آفت ہیں۔ عمر تمھیں پاؤں سے روندتے، ہاتھ سے تھپڑ جڑتے اور سخت گفتگو کر کے دبا لیتے تو تم ان کی ہر صحیح و غلط بات مان لیتے۔ میں نے تمھارے لیے کندھے پست کر دیے، تم پر دست درازی کی نہ زبان طعن کھولی، اس لیے مجھے بڑھ چڑھ کر باتیں کرتے ہو۔ میں مال زائد میں تصرف نہیں کر سکتا تو امام کس بات کا ہوا؟

۳۵ھ کا حج

اپنی زندگی کے آخری سال حضرت عثمان حج پر نہ جاسکے۔ حاجیوں کو رخصت کر کے مدینہ آئے تو حضرت علی، حضرت طلحہ اور حضرت زبیر کو بلایا۔ حضرت معاویہ نے جوان کے پاس پہلے سے بیٹھے تھے، یوں گفتگو شروع کی۔ آپ رسول اللہ صلی اللہ علیہ وسلم کے صحابہ ہیں، اس امت کے امور کی ذمہ داری آپ پر ہے۔ کسی دباؤ اور لالچ کے بغیر آپ نے عثمان کو خلیفہ چنا ہے، اب لوگوں کو اپنی خلافت کی طمع نہ دلائیں۔ حضرت علی نے کہا: کیسی باتیں کر رہے ہیں؟ اب حضرت عثمان بولے: میری رائے میں ابو بکر و عمر نے احتساب کے نام پر اپنے اوپر سختی کی اور اپنے رشتہ داروں پر ظلم کیا۔ رسول اللہ صلی اللہ علیہ وسلم تو اپنے قرابت داروں کو دیتے دلاتے تھے۔ میرا خاندان تنگ دست اور محتاج ہے، پھر بھی اگر آپ لوگ ان پر کی ہوئی عطاؤں کو غلط سمجھتے ہیں تو میں لوٹا لیتا ہوں۔ پھر ان صحابہ کے کہنے پر عبد اللہ بن خالد کو دیے ہوئے پچاس ہزار اور مروان کو عطا کردہ پندرہ ہزار درہم واپس لیے۔ حضرت معاویہ رخصت ہونے لگے تو حضرت علی، حضرت طلحہ اور حضرت زبیر کے پاس سے پھر گزرے اور کہا: میں تم میں ایک بزرگ (عثمان) کو چھوڑے جا رہا ہوں۔ ان سے اچھا سلوک کرنا اور ان کا ساتھ دینا، سعادت مزید پاؤ گے۔ حضرت علی نے کہا: مجھے معاویہ کی اس تنبیہ میں خیر نظر نہیں آیا۔

باغی گروہ

۳۵ھ ہی میں حضرت عثمان کے خلاف خروج ہوا، خارجی تین گروپوں میں منقسم تھے۔ ایک گروہ بصرہ سے آیا اور مدینہ سے باہر ذو خشب کے مقام پر ڈیرا ڈال دیا، کوفہ سے آنے والے طاغیوں کے دوسرے ٹولے نے اعوص پر پڑاؤ ڈالا، جب کہ تیسرا گروپ مصر کے خارجیوں پر مشتمل تھا جس نے ذوالمرہہ پر مقام کیا۔ مصر والے حضرت علی کو، بصرہ والے حضرت طلحہ اور کوفی حضرت زبیر کو اگلا خلیفہ دیکھنا چاہتے تھے۔ پہلے دو باغی زیاد بن نصر اور عبد اللہ بن اضم مدینہ آئے، امہات المؤمنین، حضرت علی، حضرت طلحہ اور حضرت زبیر سے ملاقات کی اور کچھ گورنروں کے استعفا کا مطالبہ کیا۔ پھر مصری حضرت علی کے پاس آئے، اہل بصرہ حضرت طلحہ سے ملے اور کوفیوں نے حضرت زبیر کا رخ کیا۔ حضرت علی مدینے کے مقام احجار زیت میں جہاں رسول اللہ صلی اللہ علیہ وسلم نے نماز استسقاء پڑھائی تھی، تلوار جمائل کیے ایک لشکر میں موجود تھے۔ باغیوں کو دیکھتے ہی چلائے: نیک اہل ایمان جانتے ہیں، ذوالمرہہ، ذو خشب اور اعوص کی فوجوں پر حضرت محمد صلی اللہ علیہ وسلم کی زبان سے لعنت بھیجی گئی ہے۔ حضرت طلحہ و حضرت زبیر نے بھی اپنے پاس آنے والوں پر ڈانٹ پھٹکار کی تو باغی ان سے

مایوس ہو کر واپس آ گئے۔ حضرت عثمان نے حضرت عمرو بن عاص کو مصر کی گورنری سے ہٹایا تو وہ بھی حضرت عثمان کے خلاف سرگرم ہو گئے۔ انھوں نے حضرت علی، حضرت طلحہ اور حضرت زبیر کو بھی ان کے خلاف اکسایا۔

حضرت علی کی طرف سے دفاع

خارجیوں نے مدینہ سے باہر ذو خشب پر ڈیرے ڈالے تو حضرت عثمان حضرت علی کے گھر آئے اور کہا: اے چچا زاد! میری آپ سے قریب کی رشتہ داری ہے اور میں آپ پر بڑا حق رکھتا ہوں۔ باغی بھی آپ کی قدر کرتے ہیں اور آپ کی بات سنتے ہیں۔ میں چاہتا ہوں کہ انھیں شہر میں داخل ہونے سے روکیں۔ حضرت علی نے پوچھا: کس وعدے پر ان کو منع کروں؟ حضرت عثمان نے جواب دیا: میں آپ کے سمجھاؤ اور مشورے پر عمل کروں گا۔ علی نے کہا: میں نے بارہا گفتگو کر کے دیکھا ہے، ہم ایک بات طے کرتے ہیں اور آپ اس سے پھر جاتے ہیں۔ سب مروان، عبداللہ بن عامر، معاویہ اور ابن سعد (یا ابن ابی سرح) کا کیا دھرا ہے۔ آپ ان کے پیچھے چلتے ہیں اور میری ایک نہیں سنتے۔ حضرت عثمان نے کہا: میں آپ کی مانوں گا اور ان کی نہ سنوں گا۔

آخر کار حضرت علی تیس سرکردہ مہاجرین و انصار کو لے کر نکلے، حضرت سعید بن زید، حضرت حکیم بن حزام، حضرت جبیر بن مطعم، حضرت ابواسید ساعدی، حضرت زید بن ثابت، حضرت حسان بن ثابت اور حضرت کعب بن مالک ان میں شامل تھے۔ حضرت عمار ان کے ساتھ چلنے پر راضی نہ ہوئے۔ حضرت علی اور حضرت محمد بن مسلمہ نے مصر کے باغیوں سے گفتگو کی۔ باغیوں نے ابن ابی سرح کے مظالم کی شکایت کی اور کہا کہ وہ مال غنیمت اپنی مرضی سے استعمال کرتے ہیں۔ انھوں نے حضرت عثمان پر بھی الزامات لگائے جن کا حضرت علی نے بھرپور دفاع کیا۔ انھوں نے کہا: امیر المومنین نے چراگاہ اپنے ڈھور ڈنگروں کے لیے نہیں، بلکہ بیت المال کے اونٹوں کے لیے بنائی جیسا ان سے پہلے عمر بنا چکے تھے۔ انھوں نے مصحف کے وہ نسخے جلائے جو مختلف فیہ تھے اور متفق علیہ باقی رہنے دیے۔ انھوں نے مکہ میں کامل نماز اس لیے ادا کی، کیونکہ وہاں ان کا سسرال تھا اور وہ قیام کی نیت رکھتے تھے۔ حضرت عثمان نے نو عمر گورنر اس لیے مقرر کیے، کیونکہ وہ ذی صلاحیت اور عادل تھے۔ رسول اللہ صلی اللہ علیہ وسلم نے بھی بیس سالہ عتاب بن اسید کو مکہ کا گورنر اور ایک نوجوان اسامہ بن زید کو سپہ سالار مقرر فرمایا تھا۔ سیدنا عثمان نے اگر اپنی قوم بنو امیہ کو ترجیح دی تو کیا ہوا؟ نبی صلی اللہ علیہ وسلم بھی اپنی قوم قریش کو باقیوں پر ترجیح دیتے تھے۔ یہ الزام بھی غلط ہے کہ عثمان نے حکم بن عاص کی جلا وطنی ختم کی، اسے خود آں حضرت صلی اللہ علیہ وسلم نے طائف بھیجا اور پھر واپس بلا لیا تھا۔

باغی بظاہر مطمئن ہو کر واپس چلے گئے تو حضرت علی نے واپس آ کر حضرت عثمان سے کہا: لوگوں سے خطاب کر کے انھیں اپنے اخلاص و امانت پر گواہ بنائیں۔ مجھے اندیشہ ہے کہ کوفہ و بصرہ کے باغی آپکے تو بھی آپ مجھے ہی ان کے پاس بھیجیں گے۔ حضرت عثمان نے لوگوں کے سامنے اس انداز سے توبہ و رجوع کیا کہ سب رونے لگے۔ انھوں نے مروان اور اس کے ساتھیوں کو کنٹرول کرنے کا وعدہ بھی کیا، تاہم کچھ ہی دیر بعد انھی سے اجازت لے کر مروان گھر سے نکلا اور باہر موجود مجمع کو برا بھلا کہہ کر منتشر کر دیا۔ حضرت علی کو خبر ملی تو یوں شکوہ کیا: اے اللہ کے بندو، اے مسلمانو! اگر میں گھر میں بیٹھا ہوں تو عثمان کہتے ہیں: تو نے مجھے چھوڑ دیا اور حق قربت ترک کر دیا۔ اور اگر کوئی مشورہ دیتا ہوں اور عثمان اس پر عمل کرنا چاہتے ہیں تو مروان اسے بازپچہ بنا لیتا ہے۔ عثمان کبر سنی اور صحبت رسول کا شرف رکھنے کے باوجود اس کے ہاتھوں مال مویشی بن گئے ہیں۔ وہ جدھر چاہتا ہے، انھیں ہانک لے جاتا ہے۔ پھر وہ حضرت عثمان کے گھر پہنچے اور غصے سے کہا: مروان آپ کو عقل و دین سے منحرف کر کے ہی راضی ہو گا۔ میں آپ سے جھگڑنے دو بارہ نہ آؤں گا۔ ان کے جانے کے بعد حضرت عثمان کی اہلیہ نائلہ نے کہا: مروان نے ہمیشہ آپ کو برا ہی کیا ہے۔ عوام میں بھی اس کی کوئی قدر و منزلت نہیں، اس لیے آپ علی کو راضی کریں۔ حضرت عثمان کا پیغام ملنے کے باوجود حضرت علی نہ آئے تو وہ رات کے وقت خود ان کے گھر گئے۔ انھوں نے ان کو منانے کی بہت کوشش کی اور شکوہ کیا کہ آپ نے مجھے چھوڑ دیا ہے اور لوگوں کو میرے خلاف جرات دے دی ہے۔ حضرت علی نے کہا: میں نے آپ کا بہت دفاع کیا، لیکن جب بھی آپ کی بھلائی کی بات کرتا ہوں، مروان کچھ اور سمجھا دیتا ہے اور آپ اس پر عمل کر لیتے ہیں۔ چنانچہ انھوں نے حضرت عثمان کے معاملات میں دخل دینا چھوڑ دیا اور ان کے گھر اسی وقت آئے جب بلوائیوں نے ان کا پانی بند کیا۔

بلوائیوں کا پلٹ آنا

حضرت علی کے اطمینان دلانے کے بعد باغی اپنے شہروں کو واپس چلے گئے تو اہل مدینہ نے سکھ کا سانس لیا لیکن کچھ ہی روز کے بعد وہ پھر مدینہ آدھمکے۔ حضرت علی اور حضرت محمد بن مسلمہ نے پوچھا: تم ایک بار جانے کے بعد دوبارہ کیوں آ گئے ہو؟ انھوں نے کہا: جب سیدہ عائشہ اور حضرت علی کے اصرار پر حضرت عثمان نے گورنر مصر ابن ابی سرح کو معزول کر کے محمد بن ابوبکر کو گورنر بنانے کا فرمان جاری کر دیا تو ہم مطمئن ہو کر اپنے گھروں کو روانہ ہو گئے۔ مدینہ سے تین روز کی مسافت طے کرنے کے بعد بویب کے مقام پر پہنچے تو حضرت عثمان کا غلام ابوعور سلمیٰ بیت المال کے اونٹ پر جاتا ہوا ملا۔ ہم نے اس کی تلاشی لی تو یہ خط ملا جس پر مہر خلافت

ثبت ہے اور اس میں خلیفہ کی طرف سے گورنر مصر کو حکم دیا گیا ہے کہ عبدالرحمن بن عدیس، عمرو بن حنق، عروہ بن حنق، سودان بن حمران اور عروہ بن نباع (یا بیاع) کو قتل کر دیا جائے، سولی پر لٹکایا جائے یا انھیں قید کر کے ہاتھ پاؤں کاٹ دیے جائے اور سر اور ڈاڑھی کے بال منڈوا دیے جائیں۔ بصرہ اور کوفہ کو رجوع کرنے والے بلوائی بھی عین اسی موقع پر لوٹ آئے۔ ان کی حضرت طلحہ اور حضرت زبیر سے ملاقات ہوئی تو انھوں نے وہی الزامات دہرائے جو مصری عائد کر چکے تھے۔ حضرت علی نے سوال کیا: تمہیں اہل مصر سے ہونے والے معاملے کا کیسے پتا چلا، جب کہ تم الگ الگ کئی مراحل دور سفر کر رہے تھے؟ لگتا ہے تم نے یہ منصوبہ جانے سے پہلے مدینہ ہی میں بنالیا تھا۔ وہ بولے: آپ جو مرضی کہہ لیں، ہم عثمان کو ہٹا کر رہیں گے۔ حضرت علی نے چلا کر کہا: اللہ کے نیک بندے جانتے ہیں کہ حضرت محمد صلی اللہ علیہ وسلم کی زبان مبارک سے ذی مرہ اور ذی خشب کے لشکروں پر لعنت کی گئی ہے۔ لوٹ جاؤ! اللہ تمہاری صبح برباد کرے۔ حضرت زبیر نے کوفیوں کو ایسا ہی جواب دیا، حضرت طلحہ نے اپنے پاس آنے والے بصریوں کو دھتکار دیا۔

باغیوں نے حضرت محمد بن مسلمہ سے مطالبہ کیا کہ وہ اور حضرت علی اس مسئلہ پر حضرت عثمان سے بات کریں۔ سیدنا عثمان نے تسلیم کیا کہ ابوعبید اسلم کا غلام ہے، اونٹ بھی ان کا ہے، مہر بھی ان کی ہے، لیکن نہ خط انھوں نے لکھو ایانہ غلام کو بھیجنا اسے سوا دی دی۔ حضرت علی اور حضرت ابن مسلمہ نے کہا: عثمان سچ کہتے ہیں، یہ مروان کی کارستانی ہے۔ اس نے یہ خط حضرت عثمان سے اجازت لیے بغیر ان کے قلم سے، مہر خلافت لگا کر از خود لکھا تھا۔ وہ سورہ مائدہ کی اس آیت پر عمل کرنا چاہتا تھا: 'إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خِلَافٍ أَوْ يُنْفَوْا مِنَ الْأَرْضِ'، ”بے شک ان لوگوں کی سزا جو اللہ اور اس کے رسول سے جنگ کریں اور زمین میں فساد مچاتے پھریں، یہی ہے کہ بری طرح قتل کر دیے جائیں، سولی چڑھا دیے جائیں یا ان کے ہاتھ پاؤں مخالف سمتوں سے کاٹ دیے جائیں یا انھیں جلا وطن کر دیا جائے“ (۵: ۳۳)۔ یہ درست ہے کہ بلوائی خلافت اسلامیہ کے باغی اور فساد فی الارض کے مرتکب تھے اور ایسے ہی لوگوں پر آیت محاربہ کے احکامات لاگو ہوتے ہیں، تاہم مروان حاکم مجاز تھا نہ اسے حق تھا کہ قرآن کے احکام کو پورا کرنے کے لیے جعل سازی سے کام لیتا۔ حضرت علی اور دوسرے صحابہ گھروں کو لوٹے تو باغیوں نے حضرت عثمان کے گھر کو محاصرے میں لے لیا۔

محاصرے کے بعد جمعہ کا دن آیا تو سیدنا عثمان گھر سے نکلے، نماز پڑھائی پھر منبر پر کھڑے ہو کر کہا: اہل مدینہ

کو علم ہے کہ تم بلواییوں پر حضرت محمد صلی اللہ علیہ وسلم کی زبان مبارک کے ذریعے سے لعنت کی گئی ہے لہذا اپنی غلطی کی اصلاح کر لو۔ حضرت محمد بن مسلمہ نے ان کی بات کی تائید کی تو باغی لیڈر حکیم بن حبلہ نے انھیں بٹھادیا۔ حضرت زید بن ثابت کھڑے ہوئے تو دوسرے طاغی محمد بن ابوقیسرہ نے انھیں بیٹھنے کو کہا۔ سب نمازی اٹھ کھڑے ہوئے تو سرکشوں نے پتھر اُٹھ کر شروع کر دیا۔ نمازی سنگ باری سے مسجد سے باہر نکلنے پر مجبور ہو گئے۔ ظالموں نے حضرت عثمان پر بھی پتھر برسائے تو وہ بے ہوش ہو کر گر پڑے۔ انھیں گھر منتقل کر دیا گیا۔ حضرت علی، حضرت طلحہ اور حضرت زبیر حضرت عثمان کی عیادت کرنے آئے تو ان کے پاس بیٹھے ہوئے بنو امیہ کے افراد نے جن میں مروان نمایاں تھا، باغیوں کی اس کارروائی کا الزام ان پر دھر دیا۔ وہ غصہ سے لوٹ آئے۔ محاصرہ کو ایک ماہ گزر گیا تو بلواییوں نے حضرت عثمان کو مسجد نبوی میں نماز پڑھانے سے روک دیا۔ مسجد کے مؤذن حضرت سعد قرظ حضرت علی کے پاس آئے اور پوچھا: نماز کون پڑھائے گا؟ انھوں نے کہا: خالد بن زید (ابو ایوب انصاری) کو بلاؤ۔ چنانچہ کچھ دن انھوں نے امامت کی۔ دوسری روایت کے مطابق یہ ذمہ داری انھوں نے حضرت سہل بن حنیف کو سونپی جو یکم ذی الحجہ سے دس ذی الحجہ تک نماز پڑھاتے رہے۔ عید الاضحیٰ کی نماز حضرت علی نے پڑھائی، حضرت عثمان کی شہادت تک وہی امامت کرتے رہے۔

صورت حال گھمبیر ہو گئی تو حضرت عثمان اور ان کے مشیروں نے فیصلہ کیا، باغیوں کے کچھ مطالبات مان لیے جائیں۔ حضرت علی سے پھر مدد چاہی گئی۔ انھوں نے کہا: باغی زبانی تسلیوں پر مطمئن نہ ہوں گے۔ وہ آپ کو قتل کرنے کے بجائے آپ سے انصاف پانا چاہتے ہیں۔ پہلے آپ نے ان سے وعدے کر کے پورے نہیں کیے، اس مرتبہ ایسا نہ کرنا۔ چنانچہ دونوں نے مل کر ایک تحریر کی کہ ہر زیادتی کا مداوا کیا جائے گا اور ان تمام عمال کو معزول کر دیا جائے گا جنھیں لوگ اچھا نہیں سمجھتے۔ اس معاہدے پر عمل درآمد کے لیے مدینہ میں تین دن اور دوسرے شہروں میں اطلاع پہنچنے تک کی مدت مقرر ہوئی۔ تین دن کے بعد بھی صورت حال میں کوئی تبدیلی نہ آئی تو بلواییوں نے حصار سخت کر دیا اور اپنے مطالبات پورا کرنے پر زور دیا۔ تب حضرت عثمان نے کہا: اگر میں تمھاری مرضی سے عامل مقرر کروں اور تمھارے مطالبے ہی پر انھیں معزول کر دوں تو امارت میری تو نہ ہوئی، تمھاری ہو گئی۔ بلواییوں نے کہا: مانگیں پوری کرو یا خلافت چھوڑ دو یا مرنے کے لیے تیار ہو جاؤ۔ حضرت عثمان نے حضرت علی، حضرت طلحہ اور حضرت زبیر کو بلا لیا اور بلواییوں اور اہل ایمان سے خطاب کرتے ہوئے کہا: اگر تم نے مجھے قتل کر دیا تو تلوار تمھاری اپنی گردنوں کے درپے ہو جائے گی اور اللہ تمھارا باہمی اختلاف کبھی ختم نہ کرے گا۔ خطاب کے بعد حضرت عثمان نے اہل مدینہ کو قسم دی کہ وہ لوٹ جائیں، خود وہ گھر میں بند ہو گئے۔

محاصرے کے اٹھارویں دن دوسرے شہروں سے فوجیں آنے کی اطلاع آئی تو بلواییوں نے حضرت عثمان کے گھر کی مکمل ناکہ بندی کر دی۔ کسی کو ان سے ملاقات کرنے دیتے نہ خوراک اور پانی پہنچانے دیتے۔ حضرت عثمان نے حضرت علی، حضرت طلحہ، حضرت زبیر اور امہات المؤمنین کو خبر کی تو سب سے پہلے حضرت علی اور ام المؤمنین حضرت حبیبہ حرکت میں آئے۔ حضرت علی منہ اندھیرے پہنچے اور غذا اور پانی بند کرنے پر سخت ناراض ہوئے۔ انھوں نے کہا: ایران و روم کے لوگ بھی قید کرتے ہیں، لیکن وہ کھلاتے پلاتے ہیں۔ ان کے انکار پر انھوں نے اپنا عمامہ حضرت عثمان کے گھر پھینکا، حضرت طلحہ کو ہدایت کی کہ حضرت عثمان کے گھر پانی کے مشکینے پہنچائے جائیں اور خود چلے گئے۔

باغیوں نے حضرت علی کی نگرانی کے لیے خالد بن ولید، حضرت طلحہ پر سودان بن حمران اور حضرت زبیر پر قتیہ کو نگران مقرر کر دیا اور دھمکی دی کہ اگر گھر سے نکلے تو قتل کر دیے جاؤ گے۔ ان اصحاب کے لیے حضرت عثمان کے پاس آنا مشکل ہو گیا تو انھوں نے اپنے بیٹے ان کے گھر بھیج دیے۔ چنانچہ حضرت حسن، حضرت ابن عباس، حضرت محمد بن طلحہ، حضرت عبداللہ بن زبیر اور چند نوجوان پہرہ دینے کے لیے موجود رہے۔

ایک شاذ روایت میں بیان کیا گیا ہے، خلیفہ سوم کے گھر کے محاصرے کے وقت حضرت علی خبیر میں تھے۔ واپس آئے تو دیکھا کہ لوگ حضرت طلحہ کے پاس مجتمع ہیں (بصرہ کے بلوائی انھیں خلیفہ بنانا چاہتے تھے)۔ اسی اثنا میں حضرت عثمان حضرت علی کے پاس آئے اور کہا: دینی حق کے علاوہ میں آپ پر بھائی چارہ، خونی رشتہ داری اور ازدواجی قرابت داری کے حقوق رکھتا ہوں۔ ان سے صرف نظر کرتے ہوئے اگر ہم زمانہ جاہلیت میں بھی ہوتے تو بھی بنو عبد مناف کے لیے عار ہوتا کہ بنو تیم کا ایک فرد (یعنی حضرت طلحہ) ان کا حق چھین لے۔ حضرت علی نے کہا: ابھی آپ کو خبر مل جاتی ہے۔ چنانچہ وہ حضرت طلحہ کے گھر گئے اور امور خلافت میں دخل دینے کا سبب پوچھا۔ انھوں نے کہا: مجبوری سے ایسا کیا ہے۔ پھر حضرت علی بیت المال گئے، اس کی کنجیاں نہ ملیں تو دروازہ توڑ کر لوگوں میں رقوم بانٹ دیں۔ اب لوگ حضرت طلحہ کے پاس سے چھٹ گئے، حضرت عثمان یہ خبر سن کر خوش ہوئے۔ پھر حضرت طلحہ حضرت عثمان کے پاس آئے اور کہا: امیر المؤمنین! میں نے ایک کام کرنا چاہا، لیکن اللہ کی طرف سے رکاوٹ آگئی۔ حضرت علی نے حضرت طلحہ سے کہا: آپ فساد یوں کو عثمان سے ہٹنے کو نہیں کہہ سکتے؟ انھوں نے جواب دیا: جب تک بنو امیہ خود یہ حق نہیں دیتے۔

شہادت کے بعد خلیفہ مظلوم حضرت عثمان کی میت تین دن تک بے گور و کفن پڑی رہی۔ حضرت حکیم بن حزام اور حضرت جبیر بن مطعم نے حضرت علی سے بات چیت کر کے تدفین کے انتظامات کیے۔ حضرت علی،

حضرت طلحہ، حضرت زید، حضرت کعب، حضرت حویطب بن عبدالعزیٰ، حضرت ابو جہم بن حذیفہ، حضرت زید بن ثابت، حضرت نيار بن مكرم اور دوسرے کئی صحابہ جنازے میں شریک ہوئے۔ حضرت علی نے بلوایوں کو ان کے مکروہ ارادے سے باز کیا جو میت پر سنگ باری کرنا چاہتے تھے۔

حضرت علی سے سوال کیا گیا کہ حضرت عثمان کو قتل کرنے کا محرک کیا تھا؟ انھوں نے مختصر جواب دیا: حسد اس کا باعث تھا۔ فرماتے ہیں: بخدا! میں عثمان کی شہادت میں شامل ہوا نہ اس کا حکم دیا، لیکن میں مغلوب ہو گیا تھا۔ (مستدرک حاکم، رقم ۴۵۶۷۔ مصنف ابن ابی شیبہ، رقم ۳۸۸۲۶)۔ اس بات کو انھوں نے ایک مثال سے واضح کیا۔ ایک جنگل میں ایک شیر اور سفید، سرخ اور سیاہ تین بیل رہتے تھے۔ بیلوں کے اتفاق کی وجہ سے شیر انھیں کھانہ سکتا تھا۔ شیر نے سرخ اور سیاہ بیلوں سے کہا: اس سفید بیل کی وجہ سے ہمیں خطرہ ہے، کیونکہ اس کا رنگ ہر کسی کو نظر آ جاتا ہے۔ مجھے اس کا شکار کر لینے دو تو ہم مل جل کر رہیں گے۔ کچھ دن گزرے تھے کہ اس نے سرخ بیل سے کہا: سیاہ بیل کی وجہ سے ہمارا جنگل خطرے میں ہے، کیونکہ یہ مشہور رنگ ہے۔ میرا اور تمہارا رنگ اتنے عام نہیں۔ مجھے اس کو کھا لینے دو تو جنگل بھرا ہو جائے گا۔ اس کا کام تمام ہوا تو شیر نے سرخ بیل سے کہا: میں تمہیں کھانے لگا ہوں، لیکن اس سے پہلے میں تین آوازیں لگاؤں گا۔ بیل ناچار بولا: لگا لو۔ شیر پکارا: سرخ بیل کو میں نے اسی روز کھالیا تھا جب سفید بیل کا شکار کیا تھا، سرخ بیل کو میں نے اسی روز کھالیا تھا جب سفید بیل کا شکار کیا تھا۔

مطالعہ مزید: السیرۃ النبویۃ (ابن ہشام)، تاریخ الامم والملوک (طبری)، المنتظم فی تاریخ الملوک والامم (ابن جوزی)، الکامل فی التاریخ (ابن اثیر)، اسد الغابۃ فی معرفۃ الصحابۃ (ابن اثیر)، البدایۃ والنہایۃ (ابن کثیر)، تاریخ الاسلام (ذہبی)، الاصابۃ فی تمییز الصحابۃ (ابن حجر)، سیرت النبی (شبلی نعمانی)، اردو دائرۃ معارف اسلامیہ (مقالہ: مرتضیٰ حسین فاضل)، سیرت علی المرتضیٰ (محمد نافع)، اسی المطالب فی سیرۃ علی بن ابی طالب (علی محمد صلابی)، wikipedia۔

[باقی]

